

Vol 37
Nru 194
Ottubru - Dicembru 2016

LART

Imqaddsa

RIVISTA BIBLIKA



Rivista Biblika
li toħroġ kull tliet xhur
mill-Kummissarjat tal-Art
Imqadssa tal-Provinċja
Frangiskana Maltija

EDITUR:

P. Twanny Chircop OFM
Kummissarju
tal-Art Imqadssa

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena
€15 jew aktar Sostenitur

Kummissarjat
tal-Art Imqadssa
8, Triq Santa Luċija,
Valletta, VLT 1213
Malta.
Tel: 2124 2254


DISINN U STAMPAR:

Best Print Co. Ltd


Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqadssa u l-Edizzjoni
TAU, 2016

comalt@ofm.org.mt
www.ofm.org.mt


Qoxra Quddiem:
*Knisja ta' San Salvatur minn
fuq bejt fil-kwartier Lhudi*



6




17



21

26



6 **Frangiskani tal-kustodja fis-Sirja**

17 **Il-faqar u l-foqra tal-Mulej fil-Bibbja**

21 **L-umanità u d-divinità ta' Kristu fil-ġrajja tal-Epifanija**

26 **“Ghidilhom kulma ghamel mieghek il-Mulej,
u kif henn ghalik” (MK 5:19)**

31 **Ġesù jfejjaq raġel mifluġ (MK 2:1-12)**

43 **Il-qabar ta' Kristu mikxuf**



31



FRANĠISKANI

TAL-KUSTODJA

FIS-SIRJA

Matul dawn l-aħħar ħames snin ilna nassistu għall-konflitt imdemmi fis-Sirja, li żviluppa fi gwerra ċivili bejn il-qawwiet militari li jappoġġjaw lill-President Bashar al-Assad, il-qawwiet tal-hekk imsejjaħ Stat Islamiku, u l-qawwiet ta' diversi forzi ribelli fosthom il-Front al-Nusra, fidil għall-organizzazzjoni al-Qaeda. Dan il-konflitt hu gwerra dikjarata bejn il-maġġoranza Sunnita tas-Sirja u l-minoranza Alawita li tagħha hu membru l-President al-Assad. Fil-konflitt spicċaw jifznu fin-nofs minoranzi oħrajn mhux Musulmani, l-aktar il-minoranza Kristjana li tagħmel 10% mill-popolazzjoni, kontra 74% Musulmani Sunniti.

Saru atroċitajiet terribbli li waslu għall-aġħar krizi umanitarja wara dik tat-Tieni Gwerra Dinjija u tal-konflitt fil-Balkani. Aktar minn 250 elf Sirjan tilfu hajjithom, u fuq 11-il miljun spicċaw kellhom jaharbu minn djarhom, b'1,067,785 rifuġjati fil-Libanu, 639,704 fil-Ġordanja, u 2,715,789 fit-Turkija, minn fejn diversi minnhom ħarbu lejn l-Ewropa fi krizi umanitarja fil-Greċja u l-pajjiżi tal-Balkani, biex ifittxu kenn fil-Ġermanja (158,657 rifuġjati), Ingilterra (2,659 rifuġjati), Svezja (50,909 rifuġjati) u diversi pajjiżi oħrajn tal-Unjoni Ewropea.

Għalkemm fl-ewwel snin il-konflitt mess il-fazzjonijiet lokali li semmejna, malajr bdew jidhlu fil-kwestjoni l-qawwiet militari mondjali, l-aktar ir-Russja, li appoġġjat lill-

...editorjal

Frangiskani
tal-Kustodja
fis-Sirja



President Bashar al-Assad, u l-Istati Uniti tal-Amerika, Ingilterra, Franza u Turkija li appoggjaw il-fazzjonijiet ribelli biex iġieghlu lil Assad jirriżenja. Kollha jgħidu li qed jiġġieldu kontra l-Istat Islamiku fis-Sirja u l-Iraq, fiż-żoni li fih twaqqaf il-Kaliffat tat-terror. Biex jiġġieldu kontra l-Istat Islamiku daħlu wkoll il-qawwiet Kurdi tal-Peshmerga, li huma fi gwerra kontra t-Turkija li tqishom bħala organizzazzjoni terroristika.

F'dan it-taħwid kollu baqgħu preżenti fis-Sirja l-Patrijiet Frangiskani tal-Kustodja tal-Art Imqaddsa. Il-Kustodja ilha preżenti fis-Sirja sa mill-bidunett tal-eżistenza tagħha. L-ewwel kunvent tal-Frangiskani tal-Art Imqaddsa f'Aleppo jmur lura għall-1238. F'Aleppo nsibu Frangiskani Maltin li kienu fis-servizz tal-Kustodja tal-Art Imqaddsa, fosthom Patri Rajmondu Borg, mill-Belt Valletta,

li kien għal 32 sena missjunarju apostoliku fl-Orjent. Fl-1757 insibuh professur tal-Gharbi, superjur u kappillan f'Aleppo. Huwa miet ġewwa Nazaret fit-8 ta' April 1792.

Minn dak iż-żmien il-Frangiskani tal-Kustodja tal-Art Imqaddsa tferrxu f'diversi kunventi u parroċi fis-Sirja, fosthom il-kunvent u parroċa ta' San Frangisk f'Azizieh, Aleppo; il-Kulleġġ tat-Terra Santa f'Aleppo; il-kunvent u parroċa ta' Bab Touma f'Damasku; il-kunvent u parroċa ta' Sant'Antnin f'Salhie, Damasku; il-Memorjal tal-Konverzjoni ta' San Pawl f'Tabbaleh, Damasku; il-kappella ta' Sant'Ananija f'Damasku; il-kunvent u parroċa tal-Qalb ta' Ġesù fil-port ta' Latakiah; u l-kunventi fl-irhula Kristjani tal-wied tax-Xmara Oronte fi Knayeh (kunvent S. Ġużepp) u Yacoubieh (kunvent Immakulata Kuncizzjoni).

Kunvent ieħor qrib ta' Ghassanieh u ċ-ċentru pastorali ta' Jisr al-Chaghour ġew meqrudin waqt il-konflitt u bħallissa huma abbandunati.

F'dawn il-postijiet il-Frangiskani baqgħu vicin l-insara u n-nies, anke Musulmani, li jfittxu l-ġhajnuna tagħhom u tal-Kustodja tal-Art Imqaddsa. F'Aleppo l-Frangiskani jgħixu f'sitwazzjoni diffiċli hafna, fejn jonqos dawl, ilma, u anke ikel. Ghalkemm fiż-żona tal-belt ta' Aleppo fejn hemm il-kunvent Frangiskan ma hemmx ribelli, imma xorta wahda jsiru attacki. Ġew milqutin kemm il-knisja parrokkjali ta' San Frangisk, kif ukoll il-Kulleġġ tat-Terra Santa u ċ-ċentru pastorali ta' El-Ram.

F'Damasku l-Frangiskani huma aktar iffortunati, billi hemmhekk għad hemm il-kontroll tal-gvern ċentrali fil-belt kapitali. Il-parroċi ta' Bab Touma u Salhie

ghadhom jiffunzjonaw, kif ukoll għad hemm il-preżenza fil-Memorjal ta' San Pawl, għalkemm sfortunatament ma hemmx aktar pellegrini f'dan is-santwarju. Sa f'it snin ilu kienu ħafna dawk li kienu jżuru Damasku li tfakkar il-Konverżjoni ta' San Pawl, fosthom diversi gruppi Maltin immexxijin mill-Kummissarju tal-Art Imqaddsa.

L-istess jista' jingħad għall-parroċċa ta' Latakiah. Dan il-port Sirjan hu taħt il-kontroll tal-gvern u hemm bażi militari Russa li jiżguraw ċerta stabilità mill-qawwiet tar-ribelli li jaħdmu fil-muntanji bejn Latakiah u Aleppo. Fil-fatt, l-aktar patrijiet li jinsabu f'periklu huma żewġ patrijiet li jgħixu u jaħdmu fl-irhula Kristjani ta' Knayeh u Yacoubieh. Dawn huma żewġt irhula li huma totalment Kristjani, f'nofs żona Musulmana, imma huma taħt il-kontroll tar-ribelli tal-Front al-Nusra. Dawn ir-ribelli ħatfu lill-Frangiskan Patri Dhiya Aziz darbtejn, sakemm inheles u irritorna lejn l-Art Imqaddsa. Iz-żewġ Frangiskani attwali,

Patri Hanna Jallouf u Patri Luai Bsharat, jgħixu biss f'it kilometri bogħod minn xulxin, imma l-istess komunikazzjoni bejn Knayeh u Yacoubieh hi diffiċli minhabba "check-points" militari tar-ribelli. Imma huma baqgħu hemm jiehdu ħsieb il-ftit insara li fadal, l-aktar anzjani u morda li ma setgħux jaħarbu mill-gwerra. Il-kunvent ta' Yacoubieh ukoll intlaqat f'attakk, imma Patri Luai għadu jgħix fih. L-iskejjel Kristjani spicċaw u issa tiġi mgħallma biss ir-religjon Musulmana u l-liggi Islamika, imma hemm permess li l-insara jitolbu fil-knisja, imma mingħajr immaġini sagri u f'ċerti hinijiet biss.

Quddiem din is-sitwazzjoni ta' twegħir, il-Frangiskani tal-Art Imqaddsa baqgħu f'pothom fis-Sirja. Bil-kliem tal-Vigarju Apostoliku l-Frangiskan Monsinjur Georges Abu-Khazen, sakemm fis-Sirja jibqa' Kristjan wiehed preżenti l-Frangiskani mhux se jiċċaqalqu minn pothom. L-eroiżmu tal-Frangiskani deher f'mumentu ta' krizi iebes,

u saħansitra l-ex-Kustodju Patri Pierbattista Pizzaballa u l-Kustodju attwali Patri Francesco Patton marru jżuru lil huthom Frangiskani fis-Sirja, b'riskju personali għal ħajjithom.

Minkejja li kulhadd jaf kemm il-krizi Sirjana hi iebes, htija tal-indifferenza tal-pajjiżi tal-oċċident u htija tal-politika ta' dominju tar-Russja u tat-Turkija, dak li jinteressa lill-Frangiskani tal-Kustodja tal-Art Imqaddsa hu li d-dinja tibqa' tisma' l-karba tat-tbatija tan-nies tas-Sirja, insara u mhumiex, li jsofru minn gwerra terribbli li donnha ma hemmx tmiemha. Monsinjur Abu-Khazen appella lill-pajjiżi fl-Ewropa li, jekk iridu jwaqqfu l-mewġ ta' immigrati u rifuġjati Sirjani li ħarbu bid-disperazzjoni minn pajjiżhom, l-unika triq hi li huma jinteressaw ruħhom biex iwaqqfu l-ġlied. Sa ma dan isir il-Frangiskani tal-Kustodja tal-Art Imqaddsa jibqgħu uħud mill-ftit sinjali ta' tama li għad fadal għall-popolazzjoni martorjata tas-Sirja.

Il-Bord Editorjali jawgura Milied Qaddis u s-Sena t-Tajba lill-qarrejja kollha



**PATRI GIROLAMO
GOLUBOVICH,
L-ISTORIKU
TAL-KUSTODJA
TAL-ART IMQADDSA (I)**

Noel Muscat ofm

Patri Girolamo Golubovich ofm (1865-1941), hu bla ebda dubju l-akbar storiku li qatt kellha l-Kustodja tal-Art Imqadssa. Kien hu li pprova storja dokumentata u ordnata tal-preżenza Frangiskana fl-Art Imqadssa mill-bidunett. Barra li kien studjuż u riċerkatur ta' fama internazzjonali, kien ukoll Frangiskan li ħabb l-Ordni u l-istudji Frangiskani fi żmien li fih


naraw il-fjoritura tal-istudji moderni ta' natura xjentifika, l-aktar permezz tal-hidma tal-Frangiskani tal-Collegio S. Bonaventura ta' Quaracchi u wkoll permezz tas-Società Internazionale di Studi Francescani, imwaqqfa mill-istudju famuż Paul Sabatier.

Dan l-artiklu qiegħed nibbażah fuq l-istudju li għadu kemm ippubblika Paolo PIERACCINI, *Padre Girolamo Golubovich (1865-1941). L'attività scientifica, il Diario e altri Documenti inediti tratti dall'Archivio personale (1898-1941)*, Edizioni Terra Santa,

Milano 2016 (*Biblioteca Bio-Bibliografica della Terra Santa e dell'Oriente Franciscano. Nuova Serie – Documenti*, Tomo XV), pp. 725, partikolarment pp. 47-99. Inkomplu b'sensiela ta' artikli bħal dawn dwar dan l-istoriku insinji tal-Kustodja tal-Art Imqaddsa.

Id-dhul fil-Kustodja tal-Art Imqaddsa u l-ewwel snin ta' apostolat (1879-1896)


Antonio Golubovich tweled f'Kostantinopli fis-7 ta' Frar 1865. Kif jixhed kunjomu l-ġenituri tiegħu kienu mid-Dalmazja, il-kosta tal-



Patriarka
Latin
Vincenzo
Bracco

Krozja, eżattament mill-belt storika ta' Dubrovnik (Ragusa). Barra li kien jitkellem il-Kroat, mill-ġenituri tgħallem ukoll id-djalett tal-Veneto. Fl-1879 mietlu missieru u ommu, li kienet Terzjarja Frangiskana, haditu pellegrinagg fl-Art Imqaddsa. Kellu 14-il sena. Tant ingibed lejn l-Orjent li ddecieda li jibqa' Ġerusalem.

Fl-1 ta' Ġunju 1879 Antonio daħal fil-Kulleġġ Serafiku ta' Ain Karem u fl-24 ta' Settembru 1881 libes it-tonka Frangiskana u ħa l-isem ta' Girolamo, il-qaddis famuż tad-Dalmazja li ttraduċa l-Iskrittura bil-Latin fil-verżjoni tal-Vulgata. Għamel is-sena tan-novizzjat f'Nazaret. Fl-4 ta' Settembru 1882 għamel il-professjoni sempliċi, u fit-18 ta' Diċembru 1885 għamel il-professjoni solenni fl-Ordni tal-Patrijiet Minuri. Studja l-letteratura u l-filosofija fil-kunvent ta' Betlehem (1882-1885) u t-teologija fil-kunvent ta' San Salvatur f'Ġerusalem (1885-1888).



Fit-18 ta' Ġunju 1888 gie ordnat saċerdot fil-Kajr mill-Vigarju Apostoliku tal-Afrika ċentrali Francesco Sogaro, billi l-Patrijarka Latin Vincenzo Bracco kien jinsab Ruma għall-viżta *ad limina*. Iċċelebra l-ewwel quddiesa solenni fil-knisja ta' San Salvatur f'Ġerusalemm fid-29 ta' Ġunju.

L-ewwel inkarigu li nġhata kien dak ta' bibljotekarju f'San Salvatur. F'sena waħda rnexxielu jagħni l-bibljoteka b'ħafna volumi u jiftaħha wkoll għall-konsultazzjoni tal-pubbliku. F'Ġunju 1889 intbagħat Limassol f'Ċipru, biex jistudja l-Grieg u t-Tork. Minn hemm gie trasferit fil-kunvent ta' Larnaca, f'tit bogħod fuq l-istess gżira, biex jgħallem it-Taljan u jahdem fil-parroċċa ta' *Santa Maria delle Grazie*, kif ukoll f'dik tal-belt ta' Paphos. Malajr tghallem il-Grieg u kien ukoll kapaci jippriedka, hekk li fl-1891 il-Kustodju Giacomo Ghezzi da Castelmadama talbu jippriedka bil-Grieg fil-Bażilika tal-Qabar ta' Kristu. Billi kellu karattru fokuz, mhux l-ewwel darba li kellu argumenti mas-superjuri tiegħu. Fil-priedki tiegħu f'Larnaca kien attackka lill-membri tal-Mazunerija, hekk li dawn sa bdew jhedduh, u l-Kustodju kellu jittrasferih biex jgħallem it-Taljan fil-Kulleġġ ta' Aleppo fis-Sirja. Imma wara f'tit xhur intbagħat f'Liandra u Port Said bħala arkivista. Fl-1895 reġa' lura f'Ċipru,

fil-kunvent ta' Limassol.

Kien f'dawn is-snin (1888-1896) li Girolamo Golubovich wera li kien appassjonat għall-istudji storiċi, l-aktar dwar il-preżenza u r-rakkonti antiki tal-vjaġġi tal-Frangiskani fl-Orjent. Kien jibgħat l-artikli tiegħu lill-istoriku Frangiskan Marcellino Ranise da Civezza biex jipubblikahom fuq ir-rivisti *La Palestina e le rimanenti missioni francescane*, *Le Missioni francescane in Palestina e in altre regioni*

della terra, u Oriente Serafico.

Għalkemm Golubovich qatt ma ntbagħat għal xi studji speċjalizzati tal-istorja, il-Kustodju Aurelio Briante intebaħ bil-kwalitajiet tiegħu ta' riċerkatur, u f'Ġunju 1896 sejjaħlu Ġerusalemm bħala kronista tal-Kustodja. Kien meta kellu 31 sena li Girolamo Golubovich fl-aħħar gie rikonoxxut mis-superjuri tiegħu għall-kwalitajiet tiegħu bħala riċerkatur u storiku, bid-destin li jsir



Kustodju Giacomo Ghezzi da Castelmadama

l-akbar storjografu tal-Art Imqaddsa u tal-missjonijiet Franġiskani fl-Orjent.

Il-Bibliotheca Franciscana Palestinae ordine chronologico digesta (1897)


Kien l-istoriku Marcellino da Civezza, awtur tal-volumi monumentali *Storia universale delle Missioni francescane*, 11-il volum ippubblikati bejn l-1857 u l-1895, li heġġeġ lil Golubovich biex jieħu hsieb ġabra ta' dokumenti dwar l-istorja tal-missjonijiet Franġiskani fil-Palestina miġbura f'ordni kronologiku. Golubovich wahdu kien diġà ikkollezzjona 360 titlu ta' opri ta' "Franġiskani palestinografi", u talab lill-patrijiet ifornuh boħrajn li kienu jafu bihom. Ried jiġbor fl-opra l-kitbiet kollha tal-missjunarji tal-Art Imqaddsa bl-Gharbi, Tork, Grieg, Armen u ilsna oħrajn orjentali. Dan kien għadu biss proġett inizjali, li mbagħad kellu jsib il-quċcata tiegħu fil-*Biblioteca bio-bibliografica della Terra Santa e dell'Oriente francescano*.

Sadanittant, iżda, Golubovich ġie msejjaħ għall-*Esposizione nazionale* ta' Turin fl-1898, inizjattiva tal-arkeologu Ernesto Schiaparelli, fundatur tal-*Associazione Nazionale per Soccorrere i Missionari Cattolici Italiani*

(ANSMI). Hu talab lil diversi responsabbli ta' kongregazzjonijiet reliġjużi f'artijiet tal-missjoni biex jibgħatulu studji tagħhom dwar il-ħidma missjunarja fit-territorju li fih kienu joperaw.

Il-Kustodju Aurelio Briante allura ddecieda li jqabbad lil Golubovich biex joħloq sintesi ta' seba' sekli ta' storja Franġiskana fl-Orjent. Bagħtu l-Italja biex jitkellem dwar l-opra missjunarja tal-Kustodja tal-Art Imqaddsa u jippreżenta l-istudju li kien għadu kif lesta. Iż-żmien li fih dam l-Italja għen lil Golubovich mhux biss biex isir jaf personalitajiet importanti li kienu esperti dwar il-kwestjoni tal-Postijiet Qaddisa, imma wkoll biex jiltaqa' ma' studjużi kbar fil-kamp Franġiskan, bħalma kienu Michele Faloci Pulignani, fundatur tar-rivista *Miscellanea Franciscana*, u l-istoriku Protestant Paul Sabatier. Bis-saħħa ta' ittri ta' ubbidjenza speċjali mogħtija lil mill-Kurja Ġenerali tal-Ordni tal-Patrijiet Minuri, Patri Golubovich ġie awtorizzat biex jagħmel riċerki speċjali f'hafna bibljoteki importanti fl-Italja.

L-*Esposizione nazionale di Torino* tal-1898 kellha l-iskop li tferrex l-interess fl-"italianità" tal-missjonijiet ta' diversi reliġjużi fl-Orjent, inkluża l-Art Imqaddsa. Kien żmien ta' tensjoni




Ernesto Schiaparelli

kbira bejn l-interessi espansjonistiċi u kolonjali tal-Italja u l-insistenza tal-Kongregazzjoni *Propaganda Fide* biex Franza tibqa' l-protettriċi ufficjali tas-Santa Sede fl-interessi tagħha fl-Orjent. Ir-rwol ta' Golubovich waqt din l-Esposizzjoni ta' Turin kien li juri kemm il-ħidma tal-Franġiskani tal-Art Imqaddsa kienet qed tghin biex l-Italja tkabbar l-influenza tagħha fl-Orjent permezz tal-missjunarji tagħha. L-ANSMI ċertament kellha għax tifraħ li l-iskop li għalih kienet ġiet imwaqqfa, jiġifieri li toħloq istituzzjonijiet ta' edukazzjoni u karità fl-Orjent kollha kemm huma Taljani, issa beda jintlaħaq.

Is-Serie cronologica dei Reverendissimi Superiori di Terra Santa

Malli wasal Ruma fl-1898 Golubovich ippreżenta lill-Ministru General Aloisius Lauer bil-volum li kien ordnaluh jaħdem



Tommaso da Celano
l-ewwel biografju ta'
San Franġisk

fuqu l-Kustodju Briante. Fl-istudju tiegħu kien inkluda t-traduzzjoni ta' diversi *hogget*, jew *firmani* li akkwistaw il-Franġiskani tal-Art Imqaddsa, mill-Gharbi għat-Taljan. Il-volum kien intitolat *Serie cronologica dei Reverendissimi Superiori di Terra Santa (1219-1898)*, u kien jinkludi serje ta' 233 superjur fil-gvern tal-Kustodja, ibda minn fra Elia, li kien baġhtu San Franġisk fl-Orjent (1219). Il-volum fih lista ta' firmani li ġew mogħtijin mill-awtoritajiet ċivili ta' Ġerusalem favur il-Franġiskani. Jibdew mill-ewwel firman, dak ta' Lulju 1309, li ma jagħtix permess

lil xi ordnijiet oħrajn reliġjużi hlief lill-Franġiskani biex joqogħdu fuq il-Gholja ta' Sijon (Ċenaklu), fil-Qabar ta' Kristu u f'Betlehem. L-aħħar firman hu dak tal-1472, li jagħti lill-Franġiskani xi drittijiet partikulari fis-santwarji. It-traduzzjoni mill-Gharbi saret minn xi kollaboraturi ta' Patri Golubovich. Din l-opra, għalkemm ma kinitx twieġeb b'mod sħiħ għal dak li kien talab il-Kustodju Briante, kienet timmarka punt solidu li minnu Golubovich telaq biex jagħmel riċerki arkeoloġiċi metodoloġiċi. Is-suċċess li qajjem dan il-volum wassal

lil Marcellino da Civezza biex jaħseb f'Golubovich bħala s-suċċessur tiegħu fir-riċerka dwar il-missjonijiet Franġiskani fl-Orjent. L-awtoritajiet tal-Ordni ordnaw lil Golubovich biex jibqa' Ruma u joffri l-kontribut xjentifiku tiegħu fil-kwestjoni tal-istorja bejn Franġiskani Osservanti u Riformati għall-gvern tal-Kustodja tal-Art Imqaddsa.

Golubovich, Sabatier u l-*Questione Francescana*

L-istudjuż Protestant Paul Sabatier kien wera interess partikulari fis-*Serie cronologica* u r-riċerka xjentifika ta' Golubovich. Hu kien għadu kemm ippubblika l-*iSpeculum Perfectionis*, li bih kellha tqum polemika sħiħa fl-istudji Franġiskani. Min-naħa ta' ċirkoli tradizzjonalisti x-xogħol ta' Sabatier kien meqjus b'suspett. Golubovich, iżda, ingibed lejn dan l-istudjuż li kien hareġ edizzjoni ta' din il-biografija. Xi ftit tas-snin wara Golubovich kellu jsir hu wkoll wieħed mill-aktar studjużi prestiġġjużi tal-Fonti Franġiskani u kellu jibda jidderiegi perjodiku Franġiskan li kien iddedikat għall-*Questione Francescana*.

Kien fl-1893 li Paul Sabatier kien ippubblika l-*Vie de Saint François d'Assise*, li sa l-edizzjoni definittiva postuma tal-1931 għet stampata erbgħin darba. It-teżi ta' Sabatier kienet li

l-veru San Franġisk johroġ mhux fil-biografiji uffiċjali ta' Tommaso da Celano u San Bonaventura, imma fil-*Leggenda dei Tre Compagni* mill-kitbiet ta' sħab San Franġisk. Hu pinga lil San Franġisk bħala qaddis li ried jirrifirma l-Knisja, imma li l-ideal evanġeliku tiegħu gie "istituzzjonalizzat" mill-ġerarkija Kattolika, li ppreferiet toħloq mill-fraternità tiegħu Ordni reliġjuż uffiċjali li jaqdi l-interessi tagħha, kif ġara b'mod speċjali taħt il-ġeneralat ta' San Bonaventura (1257-1274).

Naturalment ir-reazzjoni tal-Kattoliċi tradizzjonali kienet waħda iebes kontra Sabatier. Ir-Rivista *Civiltà Cattolica* kellha kliem iebes kontra l-istudjuż Protestant, għax dehrilha li hu ried ipinġi lil San Franġisk bħala xi Luteru iehor li kien kontra l-ġerarkija Kattolika. Fit-8 ta' Ġunju 1894 il-Kongregazzjoni tal-Indiċi poġġiet il-*Vie de Saint François d'Assise* fil-lista ta' kotba projbiti għall-Kattoliċi. Kienet haġa naturali li l-projbizzjoni ġabet l-effett kuntrarju, u l-opra ta' Sabatier ġiet tradotta u mxerrda mal-pajjiżi kollha tal-Ewropa.

Ir-relazzjonijiet bejn Golubovich u Sabatier kienu tajbin hafna. Sa mill-1898 nassistu għal korrispondenza kontinwa bejn iż-żewġ studjużi, hekk li Sabatier sa wasal li bagħat

bħala rigal lil Golubovich il-volumi tal-*Speculum Perfectionis*, li għadu mħares fil-biblioteka tal-kunvent ta' San Salvatur, Ġerusalemm, b'nota tal-istess Sabatier. Dan ifisser li Golubovich kien wiehed minn dawk l-istudjużi "moderni" li kienu ngibdu lejn il-metodu storiku-kritiku li kien qed jintuża minn diversi oqsma tal-istudju bibliku u storiku, imma li sfortunatament kien għadu meqjus b'suspett mill-awtorità tal-Knisja.

Ir-relazzjoni ta' Sabatier mal-Franġiskani li kellhom x'jaqsmu mal-Art Imqaddsa kienet waħda kordjali hafna. Barra milli ma' Golubovich, Sabatier kellu relazzjoni epistolari ma' Frediano Giannini, li sar Kustodju tal-Art Imqaddsa bejn l-1900 u l-1905, u ma' Roberto Razzoli, suċċessur ta' Giannini fil-Kustodjat, li introduċa lil Sabatier fil-biblioteka tal-kunvent ta' Ognissanti ġewwa Firenze, fejn l-istudjuż Protestant kellu jiskopri manuskritt tal-*Speculum Perfectionis* li hu iddatah, imma bi żball, għall-1228, meta fil-fatt kien tal-1318. Kien l-okkażjoni ta' polemika iebes bejn l-istudjużi tal-istorja Franġiskana.

Il-proġett tal-pubblikazzjoni tal-Firmani tal-Kustodja tal-Art Imqaddsa

Il-Ministru Ġeneral Aloisius Lauer ried li Golubovich jibqa' Ruma fl-1898 biex jgħallem il-Grieg u l-istorja

ekkleżjastika fil-Kulleġġ ta' Sant'Antnin. Imma l-Kustodju ma qabilx u kiteb lil Lauer biex lil Golubovich iħallih jirritorna Ġerusalemm biex jaħdem fl-Arkivju Kustodjali fuq dokumenti bl-Gharbi li hu kien espert tagħhom. Il-Ġeneral tah permess u Golubovich irritorna Ġerusalemm fit-3 ta' April 1899.

Golubovich ippreżenta lill-Kustodju u lid-Diskreti tal-Art Imqaddsa bi proġett kuragġuż. Hu qalilhom li kienu ġew ippubblikati xi firmani Gharab li nstabu fl-arkivju nazzjonali ta' Franza u fl-*Archivio di Stato* ta' Firenze, li filhom kien hemm xi firmani u ittri tas-slaten tal-Eġittu. Imma hu kien jaf li fl-Arkivju tal-Kustodja kien hemm teżor minn dawn il-firmani bit-Tork u bl-Gharbi, u għaldaqstant uriehom li proġett bħal dan kellu jkun ta' ġieh kbir għall-istudju tal-istorja tal-Kustodja. Kien hemm intopp fil-fatt li dawn il-firmani kienu qed jinżammu u jitharsu fl-Arkivju mill-Prokuratur tal-Kustodja, li kien ikun patri Spanjol, imma l-Kongregazzjoni *Propaganda Fide* ordnat li l-patrijiet Spanjoli ma setgħux iżjed jippretendu li l-Arkivju tal-Prokura jkun proprjetà esklużiva tagħhom, imma riedu jeħduh fl-Arkivju Kustodjali biex studjużi jkunu jistgħu jikkonsultawh.



Ludovico Ciganotto
da Motta di Livenza

Sfortunatament, fl-istess sena tqajmet kwestjoni fil-Kustodja, bejn grupp ta' patrijiet li kienu ġejjin minn pajjiżi Ewropej u kienu fis-servizz tal-Kustodja u l-grupp ta' patrijiet, hekk imsejhin, *figli della Custodia*, jiġifieri li kienu daħlu proprju fil-Kustodja tal-Art Imqaddsa, u li kienu patrijiet indiġeni, Gharab, jew ukoll Ewropej li kienu jappartjenu għall-istess Kustodja. Fil-kwestjoni ddaħħal il-kollaboratur ta' Golubovich, Patri Leone Pourrière. Il-ħtija tal-polemika kien Patri Ludovico Ciganotto da Motta di Livenza. Billi Golubovich ipprotesta u daħal fil-kwestjoni minhabba Pourrière, u sa wasal li flimkien ma' xi patrijiet, fosthom Patri Giuseppe Vella, Missjunarju Apostoliku minn Malta, għamel rikors lill-Ministru Ġeneral, il-Kustodju fl-aħħar iddeċieda li jibgħat lil Patri Ciganotto mill-Kustodja, imma miegħu kellu jitlob ukoll li jitlaq Golubovich u Pourrière. Kienet hasra, għax il-Kustodja tilfet dawn iż-żewġ studjużi li

kellhom f'moħħhom proġett importanti.

L-ordni tat-trasferiment immedjat wasal fit-23 ta' Ġunju 1899. Leone Pourrière ntbagħat Ruma, Girolamo Golubovich mar Venezia, u Ludovico da Motta ġie eżiljat Malta, fejn dam diversi xhur sa ma reġa' lura fl-Art Imqaddsa. Minkejja l-kwestjoni l-Kustodju baqa' juri rispettt kbir kemm lejn Pourrière, li indikah bhala professur tal-istorja fil-Kulleġġ ta' Sant'Antnin f'Ruma, kif ukoll lejn Golubovich, li kien jittama li issa jkompli r-riċerka tiegħu f'Venezia.

Daħal fil-kwestjoni wkoll il-Patrijarka Latin ta' Ġerusalemm, li kien Franġiskan, Ludovico Piavi. Dan kien iddispjaċih b'dak li gara, u li ġew imnehħjin Golubovich u Pourrière minn Ġerusalemm, l-aktar għax dan tal-aħħar kien kappillan u naturalment taħt id-dipendenza tal-Patrijarka Latin. Imma għaraf li kienu rashom shuna u li komplew qajmu problemi ta' firda fost il-patrijiet.

Riċerka storika fl-Italja


Fis-6 ta' Lulju 1899 Golubovich telaq minn Ġerusalemm u mar Venezia. Hemmhekk hu għadda żmien jistudja fl-*Archivio di Stato*, dak tal-*Frari* (Franġiskani) u fil-biblioteka Marciana. L-iskop tiegħu kien li jagħmel riċerka fl-Italja u wkoll f'pajjiżi oħrajn,

biex imbagħad jirritorna Ġerusalemm, "biex ningħata għat-traduzzjoni tal-Firmani u dokumenti oħrajn tal-Prokura."

Fil-bidu tal-1900 ir-riċerka tiegħu hadet lil Golubovich fil-famuża *Biblioteca Ambrosiana* ta' Milan, fejn sar jaf lill-viċi-rettur tal-biblioteka, Don Achille Ratti, li kellu jkun il-futur Papa Piju XI. Fi Frar tal-istess sena nsibu lil Golubovich fil-*Collegio S. Bonaventura ad Claras Aquas* ta' Quaracchi (Firenze). Dan iċ-ċentru prestiġjuż ta' studji kien twaqqaf fl-1877 mill-Ministru Ġeneral Bernardino dal Vago da Portogruaro (1869-1889), bl-iskop li fiħ issir l-edizzjoni kritika tal-opri ta' San Bonaventura. Minn Firenze Golubovich kompli r-riċerka tiegħu fl-Umbria.

It-Trattato di Terra Santa e dell'Oriente ta' Francesco Suriano (1900)

Golubovich kellu xewqa kbira li jmur Perugia biex jistudja manuskritt li kien



Patrijarka Latin
Ludovico Piavi

fih it-*Trattato di Terra Santa e dell'Oriente*, xoghol ta' Francesco Suriano. Wasal Perugia fis-17 ta' Frar 1900 u sab żewġ redazzjonijiet diversi ta' dan id-dokument, waħda tal-1485 u l-oħra tal-1514. Sat-13 ta' Marzu kien lesta t-traskrizzjoni ta' din l-opra. Il-Kustodju Giannini talab lil Golubovich biex imur ukoll jikkonsulta ruħu mal-istudjużi Frangiskani Dominichelli u Marcellino da Civezza. Il-konfront maż-żewġ studjużi kkonvinciħ li kellu jistampa l-edizzjoni tal-1514. Fl-istess sena Golubovich ippubblika t-*Trattato di Terra Santa e dell'Oriente di frate Francesco Suriano, missionario e viaggiatore del secolo XV (Siria, Palestina, Arabia, Egitto, Abissinia)*.

L-opra ta' Golubovich laqgħet it-tifhir ta' diversi studjużi, fosthom il-Bollandisti u Paul Sabatier. L-uniku difett li kellha kienu xi żbalji tat-tipografija u l-fatt li Golubovich ikkritika lil Suriano meta dan tkellem b'toni ta' dubji kbar dwar l-awtentiċità tas-santwarju tal-Madonna ta' Loreto fir-relazzjoni tiegħu mas-santwarju ta' Nazaret. Golubovich iddefenda s-santwarju ta' Loreto b'toni li ma tantx għogbu lil xi studjużi li dehrilhom li ma kienx hemm għalfejn jidhol f'polemika bħal dik.

Wara li temm din il-ħidma tiegħu, Golubovich kompli jagħmel riceriki f'Venezia,




Paul Dieudonné Armand Sabatier

Vercelli u Novara. Il-Ministru Ġeneral Lauer inkoraġġiħ biex ikompli jagħmel ir-riċerka u biex jirritorna fil-Kustodja b'ton aktar konċiljattiv minn kif kien mar l-ewwel darba. Wara li għamel sistemazzjoni tal-materjal dokumentarju tar-riċerka, Golubovich mar Firenze, Lucca, Pistoia u Quaracchi. Mar jiltaqa' mal-Ġeneral Lauer f'Ruma fl-4 ta' Jannar, imma meta dan stiednu biex imur jikkollabora mar-riċerkaturi fi Quaracchi, Golubovich ċaħad l-offerta. Fil-Kurja tal-Ordni sar jaf lil Leonhard Lemmens (1864-1929), wieħed mill-aqwa storiċi tal-Ordni f'dik l-epoka. Minn Ruma Golubovich

għadda biex ikompli r-riċerka tiegħu f'Napli u fi Sqallija. F'Napli skopra żewġ kodiċijiet importanti ta' storja Frangiskana li tahom lil Lemmens biex jagħmel l-edizzjoni kritika tagħhom: il-kronaka ta' Bernardino dall'Aquila fuq l-ewwel sekluta Osservanza u relazzjoni shiħa dwar ir-rebħa kontra t-Torok ta' San Ġwann minn Capistrano taħt is-swar ta' Belgrade, miktuba minn sieħeb il-qaddis, Giovanni da Tagliacozzo.

Aktar dwar il-*Bibliotheca Franciscana Palestinae ordine chronologico digesta*

Mill-ewwel kien jidher li l-*Bibliotheca Franciscana*



Girolamo Golubovich

Palestinae kienet biss bidu ta' proġett ambizzjuż ta' Golubovich. Hu stess kiteb: "Wara li ili sena ndur il-biblioteki ewlenin tal-Italja bl-iskop ta' riċerka u studju dwar l-apostolat meraviljuż Franġiskan fl-Art Imqaddsa u fl-Orjent ... għalija hu għażiż li ninduna bil-kwantità enormi ta' dokumenti mxerrdin 'il hawn u 'l hinn fid-diversi biblioteki li fittixt fihom, u nuri s-sodisfazzjon kbir tiegħi għar-rizultati li sa issa ksibt. Aktar tard, jekk Alla jrid, din il-gabra ta'

dokumentu u ta' tifikriet li hadd ma jaf bihom għad idawlu l-għemejjel ta' folol ta' Franġiskani, li għall-ħeġġa ta' Missjunarji kienu dejjem jgħaqqdu dik tal-appostli taċ-ċiviltà u tax-xjenza."

F'Settembru 1901 Golubovich kien avża lill-Kustodju Giannini li kien qieghed ipoġġi f'ordni diversi noti u manuskritti. F'Mejju 1902 wera lil Giannini x'kien il-proġett tiegħu: dak li jippubblika *Biblioteca bio-bibliografica*

dwar l-Art Imqaddsa u l-Orjent Franġiskan. Giannini kellu fiduċja f'Golubovich, imma billi kien studjuż hu wkoll ried jara x-xogħol qabel jagħti permess għall-pubblikazzjoni. Golubovich wieġeb li kien diffiċli jibgħat Ġerusalemm diversi pakki ta' 200 paġna kull wiehed li kien fihom dokumenti tas-sekli 13-19. Golubovich qallu li dan il-volum enormi ta' materjal dokumentarju kien għadu mhux f'ordni, u kellu bżonn li jagħmel edizzjoni kritika tiegħu. Kien jinkludi dokumenti dwar superjuri tal-Art Imqaddsa, kunventi, santwarji, dokumenti, korrispondenza, brevi papali u xi itinerarju ineditu. It-tweġiba ta' Golubovich donnha kienet se tikkonvinċi lill-Kustodju biex jagħtih ċans itemm ix-xogħol u jlestih għall-pubblikazzjoni.

L-Ichonographiae locorum et monumentorum veterum Terrae Sanctae (1902)

Imma sadanittant daħlu żewġ mumentu oħrajn fl-istorja ta' Golubovich: l-iskoperta ta' dokument importanti u l-perjodu ta' missjoni li għadda f'Kostantinopli. Fir-rebbiegħa tal-1902 Golubovich qala' permess biex jagħmel riċerka fl-Arkivju prestigjuż tal-Kulleġġ Irlandiż ta' *Saint Isidore* f'Ruma, imwaqqaf


fl-1625 mill-istoriku Franġiskan Irlandiż Luke Wadding. Hemmhekk Golubovich studja l-inkartamenti tal-arkivju li kienu ngabru minn Wadding meta beda jipubblika l-*Annales Minorum*. Din ukoll kienet skoperta li Golubovich kellu jaħdem fuqha aktar tard. Waqt perjodu ieħor ta' riċerka fil-Biblioteka Vatikana, nhar l-24 ta' April Golubovich iltaqa' ma' kodiċi awtografu interessanti (manuskritt latin n. 9233). L-awtur tiegħu kien il-Franġiskan Elzeario Horn, li kien żied miegħu disinji mill-isbaħ meta hu kien missjunarju fl-Art Imqaddsa bejn l-1725 u l-1744, fuq il-mudell tal-opra ta' Quaresmio. Id-disinji kienu interessanti ferm, għax per eżempju kienu juru kif kienet l-Edikola tal-Qabar ta' Kristu qabel ma giet mibdula fl-1808 mill-Griegi Ortodossi. Golubovich mill-ewwel avża b'din l-iskoperta lill-vigarju ġenerali tal-Ordni David Fleming (1901-1903) u lill-Kustodju Frediano Giannini. Ma damx ma qala' permess u finanzjamenti biex jittieħdu ritratti minn esperti tad-dokument, u biex joħroġ edizzjoni kritika tiegħu. B'hekk, f'Ottubru 1902 Golubovich irnexxielu joħroġ l-opra *Ichonographie locorum et monumentorum veterum Terrae Sanctae accurate delineatae et descriptae a P. Elzeario Horn Ordinis Minorum Provinciae Thuringiae* (1725-1744).

Fl-introduzzjoni u n-nota tal-opra tiegħu Golubovich wera antagoniżmu partikulari kontra l-monaċi Griegi Ortodossi, li sa wasal li sejhilhom "pseudokristjani" li kellhom għira u urew "ostilità vjolenta kontra l-Latini." Kien żmien diffiċli fir-relazzjoni bejn il-Franġiskani tal-Art Imqaddsa u l-monaċi Griegi Ortodossi. Biżżejjed insemmu li fl-4 ta' Novembru 1901 il-Franġiskani sfaw vittmi ta' attakk ikrah kontriom mill-monaċi Griegi, meta dawn ma ħallewx lis-

sagristan, li kien il-Malti Fra Elija Grech († 3 ta' Novembru 1951), jiknes it-taraġ tal-Kappella tal-Franki fil-pjazza ta' quddiem il-Bażilika tal-Qabar ta' Kristu, u ferew diversi patrijiet li ġew jiddefenduh billi waddbulhom il-ġebel u ż-żejt jagħli!

Golubovich missjunarju f'Kostantinopli (Ottubru 1902 – Frar 1904)

Fis-7 ta' Ottubru David Fleming iddeċieda li jibgħat lil Golubovich f'Kostantinopli bħala vigarju ta' Adriano Ridolfi



Kappella tal-Franki

da Pesaro, superjur ta' din il-missjoni Franġiskana li kienet parti mill-Kustodja tal-Art Imqaddsa, fil-kunvent ta' *Santa Maria in Draperis*. Golubovich ma tantx ha pjaċir b'din il-ħatra, għax din kienet tfisser li hu kien se jinqata' mix-xogħol tiegħu ta' ricerka u mill-proġetti li kellu. Għalkemm f'Kostantinopli Golubovich kellu jiddedika hinu biex jgħallem il-Grieg lill-missjunarji, hu xorta waħda stinka biex isib hin ikompli l-holma tiegħu biex johroġ il-*Bibliografia*. Kemm dam Kostantinopli Golubovich ippubblika dokumenti dwar il-missjoni Franġiskana ta' din il-belt importanti. Bil-karattru skontruż tiegħu kellu mumentanti ta' diffikultà fir-relazzjoni tiegħu mas-superjur Ridolfi. Għaldaqstant talab b'insistenza li jergħu jibgħatuh jew fl-Art Imqaddsa jew fl-Italja, biex ikompli r-riċerki tiegħu.

Fl-ahħar gietu idea brillanti. Talab lill-Ministru Ġeneral Dionysius Schüler (1903-1911) biex jibagħtu l-Kulleġġ ta' Quaracchi. Kien iffortunat li qala' malajr il-permess biex imur hemm u jiddedika hinu għall-istudju u r-riċerka storika. Hekk nhar id-19 ta' Frar 1904 Golubovich ħalla Kostantinopli u mar lejn Firenze billi għadda minn Budapest u Venezia, dejjem jieħu kull opportunità li jieqaf fil-biblioteki u jagħmel riċerka.

Fil-Kulleġġ ta' San Bonaventura fi Quaracchi

Golubovich wasal Quaracchi fit-13 ta' Marzu 1904, fejn iltaqa' mal-habib tiegħu Leonhard Lemmens, president tal-Kulleġġ u prefett tal-istudji (1903-1906). Kien żmien ta' entużjażmu bl-edizzjonijiet kritiċi tal-Kitbiet ta' San Franġisk, ikkurati minn Lemmens innifsu u minn Boehmer, kif ukoll bit-twaqqif tas-*Società Internazionale di Studi Francescani* bil-hila ta' Paul Sabatier. Lemmens talab lil Golubovich jikkontrolla l-kodiċijiet tas-*Summa theologica* ta' Alexander of Hales u l-edizzjoni tad-*De conformitate vitae beati Francisci ad vitam Domini Iesu* ta' Bartolomeo da Pisa.

Fil-proġett ta' publikazzjonijiet tal-Kulleġġ ta' Quaracchi kien hemm il-*Bibliotheca Franciscana Ascetica Medii Aevi* u l-*Bibliotheca Franciscana Scholastica Medii Aevi*. Golubovich kien tal-fehma li magħhom setgħet tidhol ukoll il-holma tiegħu, jiġifieri l-*Biblioteca bio-bibliografica della Terra Santa e dell'Oriente francescano*, enciklopedija ta' dokumenti inediti mill-bidunett tal-preżenza Franġiskana fl-Orjent sas-seklu 19.

Fit-23 ta' Ottubru 1904 il-Ġeneral Schüler ta

l-permess lil Golubovich biex jibda jistampa l-ewwel volum ta' din il-kollana. Il-Kustodju Giannini talab stima tal-ispiza u ried li l-volum jiġi stampat Ġerusalemm, biex jipprovdi xogħol għall-istamperija tal-Kustodja f'San Salvatur. Il-Ministru Ġeneral ma riedx jikkontradixxi x-xewqa tal-Kustodju, imma stenna sa ma dan sar vigarju u delegat apostoliku fl-Eġittu, u meta laħaq president kustodjali Filippo Ricci, il-Ġeneral ordna li l-opra tiġi ppubblikata fl-istamperija tal-Kulleġġ ta' Quaracchi. Il-volum gie stampat fl-1906, imma mhux mingħajr diffikultajiet, għax din id-darba Golubovich daħal f'nuqqas ta' qbil anke ma' Lemmens, u kellu jitlaq għal xi żmien mill-Kulleġġ u jmur fil-kunvent ta' Ognissanti ġewwa Firenze. Imma wara dan it-taħbit kollu, nhar it-30 ta' Settembru 1906, hareġ l-ewwel volum tal-*Biblioteca bio-biografica della Terra Santa e dell'Oriente Francescano*.



IL-FAQAR U L-FOQRA TAL-MULEJ FIL-BIBBJA

Fr Charles Buttigieg

“Imberkin dawk li huma foqra f’qalbhom, għax għalihom hi s-saltna tas-smewwiet”

(Matthew 5:3)

Il-Foqra u Dawk ta' qalb umli

Fl-Ebrajk insibu bosta kliem li jfissru l-kelma 'faqar', fost dawn insibu: *ebhyon, dal, rush, chelekhah*. Fil-Grieg insibu l-kelma *ptochoi* għall-foqra. Insibu ukoll fl-Ebrajk il-kelma *anaw*, plural *anawim*, li ġejja mill-verb *anah*, li jfisser 'tghawweg' 'il isfel' jew 'titghawweg', għaliex dawk li huma fqar u batuti minhabba s-sewwa huma tassew qaddejja umli ta' Alla, jitbaxxew quddiem il-kobor ta' Alla (ara Num 12,3). Għalhekk l-*anawim* huma dawk il-fqar li jbatu u jitolbu b'qalb umli, u huma msejha fl-Antik Testment bħala 'il-foqra ta' Jahweh':

"il-fqir jidher bħala l-habib u l-qaddej ta' Jahweh" (Salm 86:1). L-idea kienet mela li l-ghani mhux inklinat li jirrikorri għand Alla għax ma jonqsu xejn, waqt li l-fqir mahqur iħares lejn Alla. Ta' min isemmi li t-terminu għall-faqar *ani* hu l-aktar frekwenti fl-Antik Testment fejn insibuh 92 darba, l-aktar fis-salmi fejn jintuża 41 darba. *Ebjon* insibuh 62 darba, *dal* 48 darba, *rush* 21 darba u *anaw* 19-il darba. Naraw fuq kollox il-faqar bħala konsegwenza tal-ingustizzja li ssir minn min hu sinjur u għalhekk il-Kodiċi tal-Alleanza (Es 20,22-23,33) jagħmel minn kollox biex jiddefendi u jaqbeż għall-batut (ara ukoll Salm 73; Ġob 21 u Mal 3).

Il-Fqar tal-Mulej

L-għażla tal-poplu Lhudi ġej mill-fatt li Alla henn għal dan il-poplu li kien imjassar fl-Egittu: "Għax qatt ma jonqos xi hadd fil-bżonn fil-pajjiż; għalhekk jien nordnalek u ngħidlek: Iftah idejk sewwa lil huk, lill-fqir u lill-miskin f'artek." (Dewt 15:11, ara Eżodu 3:8). Izda din it-tama tal-Mulej fl-Egittu tmur lura fiż-żmien meta qabel Alla kien għamel diversi pattijiet mal-Patrijarki: Abraham, Izakk u Ġakobb kif naqraw f'Rumani 4:18 : « Meta ma kellu ebda tama, Abraham ittama u emmen, u hekk sar missier ta' kotra kbira ta' ġnus, skont ma kien intqal



lilu ». L-istorja ta' Ġużeppi tal-Antik Testament, hija ukoll ikona ta' dan il-faqar tal-Mulej. Ġużeppi mibjugħ minn hutu, jispicca fil-faqar tal-ħabs tal-Farun, jinterpreta l-ħolm, isir vicire tal-Eġittu u jsir tama għal hutu meta dawn ġew biex jixtru l-qamħ minn għandu. Ħutu nehħewlu qabel it-tama tal-ħajja libera u issa hu jagħtihom mill-ġdid it-tama għall-ħajja.

Anke Mosè hu mudell ta' dan il-faqar tal-Mulej; il-bniedem li jtemtem sar tama għall-poplu ta' Izrael: "Mosè kien bniedem umli, l-aktar umli fost il-bnedmin li hawn fuq wiċċ l-art" (Numri 12:3).

Ikona oħra tal-bniedem b'qalb umli u fqir fl-ispirtu huwa Ġob, il-bniedem sfortunat imma li baqa' jittama f'Alla. Tama li narawha dejjem tidwi fil-messaġġ ta' Alla lill-poplu fuq kollox permezz tal-profeti. Insemmu l-esperjenza ta' Ġeremija ppersegwit minn sħabu. Gona li jsir tama għall-belt ta' Ninive. Il-profeta Isaija jwassal dan il-messaġġ ta' tama lill-fqajrin tal-Mulej: "... u l-imsejknin jifirhu fil-Mulej, u l-fqajrin fost il-bnedmin jaqbzu bil-ferħ bil-Qaddis ta' Izrael" (Isaija 29:19); u "L-Ispirtu tal-Mulej fuqi; għaliex hu kkonsagrani biex inwassal il-Bxara t-Tajba lill-fqajrin. Bgħatni nħabbar il-helsien lill-imjassrin u d-dawl mill-ġdid lill-ghomja. Inrodd



il-helsien lill-maħqurin u nxandar sena tal-grazzja tal-Mulej" (Isaija 61:1-2). Dan il-kliem jgħidu Ġesù nnifsu fis-sinagoga ta' Nazaret wara li qara din is-silta ta' Isaija kif naqraw f'Luqa 4:18. Infatti eżattament wara dan l-episodju Ġesù heles lil wiehed imxajtan u fejjaq omm il-mara ta' Pietru.

Is-salmi wkoll juruna dan l-aspett tat-tama tal-imsejken, fejn fost oħrajn insibu s-Salm 10:12: "Qum, Mulej! Erfa' idek, O Alla! La tinsihomx lill-imsejknin"; is-Salm 22:27: "Jiekl u l-fqajrin u jixbgħu; ifaħħru lill-Mulej dawk li jfittxuh"; u s-Salm 149:4 "Għax il-Mulej

jitgħaxxaq bil-poplu tiegħu, u jsebbah lill-fqajrin bir-rebħa".

Ġesù u l-Faqar fl-Ispirtu

Ġesù fil-ħajja tiegħu għazel il-faqar, iċċekken, sar bniedem bħalna f'kollox minbarra d-dnub. Ġesù tweled fqir, għex fqir, ħajja pubblika fil-faqar u miet ta' fqir, il-mewt tas-salib. Ġesù jitlob mis-segwaċi tiegħu ċahda mill-affarijiet temporali biex jirċievu l-vera għana. Frażi ċara hafna li turi lil Ġesù jistieden sabiex ngħixu dan it-tip ta' faqar, hu meta Ġesù stess jgħid f'Matthew 11:29:

“Ħudu fuqkom il-madmad tiegħi u tgħallmu minni, għaliex jiena ta’ qalb helwa u umli, u intom issibu l-mistrieħ għal ruħkom”. Dan il-kliem Ġesù qalu, wara li xi dixxipli ta’ Ġwanni l-Battista li kien fil-habs bdew isaqsu dwar Ġesù, kif insibu f’*Matthew 11:5* u *Luqa 7:18-23*:

“Morru agħtu lil Ġwanni l-aħbar ta’ dak li rajtu u smajtu: kif il-għomja qegħdin jerggħu jaraw, iz-zopop jimxu, l-imgiddmin ifiequ, it-torox jisimgħu, il-mejtin iqumu u kif il-Bxara t-Tajba qiegħda tixxandar lill-fqar. Hieni hu min ma jitfixkilk minhabba fija”. Ġesù ma kienx mela xi Messija politiku iżda Messija fqir, umli u manswet kif ihobb jgħallem il-Qaddis San Ġorg Preca.

Il-predikazzjoni u l-mirakli ta’ Ġesù huma mela marbuta ma’ dan l-aspett tat-tama: “Bigħu gidkom u agħtuh karità, u fittxu għalikom infuskom boroż li ma jitmermru, teżor li ma jigix nieqes fis-sema...” (*Lq 12 :33*); “... mur, biegh li għandek u agħtih lill-foqra” (*Lq 18:22*); “X’hin niżel l-art mid-dghajsa ra kotra kbira ta’ nies u thassarhom għax kien qishom nagħaġ bla ma għandhom ragħaj, u qabad iġhallimhom ħafna hwejjeg.” (*Mark 6:34*). Id-dixxipli fuq kollox għandu jgħix dan il-faqar (ara *Lq 14, 33* u *Num 18, 20*).

Ma ninsewx imbagħad id-diskors tal-Muntanja: “Imberkin dawk li huma foqra f’qalbhom, għax għalihom hi s-saltna tas-smewwiet.” (*Mt 5:3*). L-idea ta’ San *Matthew* hi li dawn in-nies iharsu lejn Alla għax m’hemmx il-gid li jtellifhom; “Imberkin dawk li qalbhom helwa, għax jiksbu l-art” (*Mt 5:5*). Min hu fqir f’qalbu però għandu garanzija li se jkun mal-Mulej dejjem: “Imberkin dawk li qalbhom safja, għax huma jaraw lil Alla.” (*Mt 5:8*).

Konkluzjoni

Il-filosofu Teilhard de Chardin jikkummenta li: “Id-dinja hija għal dawk li huma kapaci joffru tama tassew kbira”. Jeħtieġ mela li nkunu iktar fqar f’qalbna u fl-ispirtu u nħarsu lejn Kristu li qalilna: “U meta nintrefa’ ’l fuq mill-art, jiena nigbed il-bnedmin kollha lejja” (*Ġwanni 12:32*). Il-Papa *Frangisku*, għal San *Frangisk* ta’ *Assisi* li għex il-faqar, fl-ewwel laqgħa tiegħu mal-ġurnalisti tal-medja fis-16 ta’ *Marzu 2013* qal li l-*Knisja* għandha jkollha preferenza għall-fqar u għall-faqar fid-dinja – dan jagħmel sens ukoll meta 53 fil-mija tal-kattolici fid-dinja huma foqra. Fil-fatt huwa ordna sabiex in-nies tal-*Argentina* ma jigux għaċ-ċelebrazzjoni tal-inawgurazzjoni tiegħu bħala Papa nhar id-19 ta’ *Marzu 2013* imma minflok jagħtu l-flus lill-foqra. Kristu wkoll għex il-faqar u miet ta’ fqir fuq is-salib. Dan għandu mela jkun l-wicc tal-*Knisja* fid-dinja tal-lum. Kristu hu għalhekk it-tama tagħna: “Hu li kien għani, sar fqir minhabba fikom biex jagħnikom bil-faqar tiegħu” (*2 Korintin 8:9*).

Bibliografija

Aartun, K., *Hebraisch ‘ani und ‘anaw*, in *BibOr* 28 (1971) 125-126.

Fabry, H., *Dal*, in *ThWAT* 2, 221-244.

Gelin, A., *Il povero nella Sacra Scrittura*, Milano 1957.

Pleins, J.D., *Poor, Poverty. Old Testament*, The Anchor Bible Dictionary 5, 402-414.

Proietti, B., *Poveri e poverta’ nell’Antico Testamento*, Istituto di Teologia della Vita Consacrata, Roma 2002.



Mons Lawrenz Sciberras

Il-Knisja Griega Ortodossa tiċċelebra tliet epifaniji tal-Mulej f'ċelebrazzjoni solenni ta' jum wiehed. Dawn huma; (a) dik tal-Maġi, (b) il-magħmudija ta' Ġesù fl-Ġordan, (c) it-tiegħ f'Kana tal-Galilija. Fit-tlieta li huma hawn wirja mela 'epifanija' ta' min hu tassew Ġesù u dan fi stadji differenti tal-ħajja tiegħu.

L-umanità ta' Ġesù

San Ġorġ Preca fil-ktieb tiegħu “L-Iskola ta’ Betlehem” fost l-argumenti li jġib dwar l-umanità ta’ Ġesù jsemmi l-fsieqi u l-faxex li jtkellem ċar minnhom il-Vanġelu: “U bhala sinjal ikollkom dan; issibu tarbija mfsiqija u mimduda f’maxtura” (Lq 2,12). Hawn issa ta’ min johroġ għad-dawl id-differenzi li hemm bejn Luqa u Mattew dejjem fil-kuntest tat-twelid fil-għar skont Luqa u d-dar fejn daħlu l-Maġi skont Mattew. It-tagħlim dwar l-umanità ta’ Ġesù, jiġifieri li dan kien tassew bniedem imur kontra dak tad-Doċeti. Dawn għallmu li Ġesù kien biss

fantazma, wiehed li jidher biss.

Luqa għal tliet darbiet isemmi l-kelma maxtura, il-post fejn wara li Marija wildet it-tarbija l-ewwel fisqietu u qegħditu f’dan il-post partikulari (Lq 2,7.12.16) Marru mela jgħaġġlu u sabu lil Marija ‘l Ġużepi bit-tarbija mimduda f’maxtura” (Lq 2,16). Issa mill-kelma maxtura, kollox jindika li dan kien post miftuh għal kulhadd, imkien fejn il-vjaġġaturi flimkien mal-bhejjem tagħhom, wara mixja ta’ gurnata jgħaddu l-lejl tagħhom hemm, jistrieħu huma u jserrħu l-bhejjem mit-tagħbija biex il-għada jkomplu sejr in lejn

id-destinazzjoni tagħhom. Dan huwa l-kuntest ta’ fejn tweeked Ġesù dejjem skont l-evanġelista Luqa. Dan kien post li ma hu proprjetà ta’ hadd u huwa wkoll ta’ kulhadd, imkien miftuh għall-elementi tan-natura.

Ħalli issa niġu għal Mattew fejn dan jtkellem mill-Maġi li marru jagħtu qima lit-tarbija mgħobbijin bir-rigali. Il-post fejn dawn il-Maġi sabu t-tarbija huwa totalment differenti minn dak li jtkellem minnu Luqa: “Meta mbagħad daħlu d-dar u raw lit-tifel ma’ ommu Marija nxteħtu fl-art iqimuh;” (Mt 2,11).

Mela fir-rakkont ta’ Mattew donna li l-umanità ta’ Kristu



toħroġ aktar għad-dawl. Minn tarbija (Luqa) issa għandna tifel (Matthew). Minn għar (Luqa) issa għandna dar (Matthew). Ir-rgħajja ma offrew xejn lit-tarbija. Il-Maġi issa li dan sar tifel offrewlu r-rigali. Kollox għalhekk juri l-umanità ta' Kristu, dejjem f'Matthew tidher differenti minn dik ta' Luqa. Dan għaliex minn tarbija issa hemm tifel. Ukoll l-interpretazzjoni tat-tliet rigali tikkonferma l-umanità f'aktar dettall tat-tifel.

Matul il-mixja tas-snin, lil dawn il-Maġi għamluhom slaten għorrief. Dan kollu huwa mibni fuq kliem is-Salm 72: "Is-slaten ta' Tarsis u tal-gzejjer jagħtuh ir-rigali, is-slaten ta' Seba u ta' Saba għotjiet iġibulu. Iqimuh is-slaten kollha, il-ġnus kollha lilu jaqdu." (10-11). Hemm ukoll kliem Isaija l-profeta: "Mrieħel ta' iġmla għad jgħattuk, l-iġmla żgħar ta' Midjan u Gefa; lkoll minn Seba jiġu, mgħobbijin bid-deheb u l-incens, u jxandru t-tifhir tal-Mulej." (60, 6).

L-umanità tat-tifel tkompli tidher għalkemm forsi indirettament fil-kultur tal-Maġi. Dak bajdani jippreżenta l-Ewropa, ta' kultur safrani jippreżenta l-Asja, u dak sewdieni l-Afrika. Dawn il-Maġi ġew assoċjati wkoll mat-tliet fażijiet li jgħaddi minnhom l-bniedem: it-tfulija, iż-żgħożija u x-xjuħija.

Fl-ahħarnett hemm it-tifsira tar-rigali tal-Maġi: Id-deheb

ifisser li t-tifel huwa sultan. L-incens juri li mat-tifel hemm marbuta ukoll id-divinità, mal-mirra hemm it-tbatija u l-mewt. Bizżejjed wiehed hawn jiftakar fil-kwantità kbira ta' morr, u sabbara tiżen xi mitt libbra, madwar tletin kilogramma (ara Ġw 19,39) li xtara Nikodemu biex jidlek lil Ġesù issa mejjet qabel ma jqegħduh fil-qabar.

It-tifsira tal-fsieqi u l-faxex

Missirijiet il-Knisja, kemm dawk Griegi kif ukoll dawk Latini taw bosta interpretazzjonijiet lill-fsieqi u l-faxex li bihom kien ingeżwer Ġesù. Hekk San Ċirillu ta' Lixandra, li miet fis-sena 444. Huwa jgħid: "Meta wiehed jara lill-Bambin Ġesù fil-fsieqi ara li ma taħsibx biss f'Ġesù bħala bniedem; imma approva u erfa' l-menti tiegħek u aħseb fil-glorja tiegħu, mela fid-divinità. Għax fil-waqt li l-fsieqi u l-faxex li kienu miegħu urewh bħala skjav, mela l-umanità, imma minn dak li habbru l-anġli dwaru, urewh bħala Alla fostna, mela d-divinità.

San Atanasju: Dan miet fis-sena 373. Dan il-ġharef kien il-protagonista fil-konċilju ta' Efesu (321) fejn wera d-divinità ta' Ġesù, imma wkoll l-umanità. "Ġesù li kellu jkun jixbah lil ħutu f'kollox (Lhud 2,17) ħa l-ġisem li jixbah lil dak tagħna. Ġie imgeżwer fil-fsieqi, u 'l quddiem huwa

msejjah 'hien' is-sider li redda lil Ġesù. Issa huwa impossibbli li ġisem li jidher biss, jerda' il-ħalib u jiġi mgeżwer fil-fsieqi.

Teodoru ta' Ċiro: Dan miet fis-sena 458. Dan jargumenta hekk: Ġesù twieled skont il-ligi tan-natura. Il-fatt li twieled minn mara, dan jaqbel man-natura umana; imma l-fatt li twieled minn verġni, dan huwa fuq in-natura. Huwa ma warrabx il-faxex, iċ-ċirkunċizzjoni, il-ħalib bħala ikel, sam, hass il-guħ, l-għatx u l-għajja. Mela altru li kien bniedem normali.

San Ippollitu sacerdot: jargumenta dwar l-umanità ta' Ġesù: "Dan il-Verb sar bniedem minn Marija Verġni, li wara li twieled fisqietu fil-faxex Issa fih innifsu ġedded is-sura tal-bniedem il-qadim. Hu ħa l-istess natura tagħna, għax inkella għalxejn kien jordnalna nsiru nixbhuh bħala l-imgħallem tagħna. Kieku dan il-bniedem ħa natura oħra differenti li mhix tagħna, kif seta' qatt lili hekk dgħajjed jordnali ngib ruħi bħalu?"

Il-fsieqi f'rapport mad-difna u l-qawmien

Missirijiet il-Knisja wkoll jorbtu l-ġrajja tal-Milied ma' dik tal-Għid, mela l-qawmien, jew mogħdija. San Girgor Nażzanżjenu li miet fis-sena 390, jiċċara ħafna r-realtà tal-maxtura mal-qabar.

(1) L-evangelista Luqa għal darbtejn wara xulxin isemmi l-fsieqi. (Lq 2,7.16). Issa wara li Ġesù irxoxta Ġwanni jghid li kien hemm il-faxex u l-maktur għalih wahdu (Ġw 20,6). Dan kienu għadhom ġewwa fil-qabar. (2) Kienu l-anġli li taw l-aħbar tat-twelid lir-rġhajja ta' Bet Sahur. Hdejn il-qabar glorjuż kien hemm ukoll l-anġli jħabbu l-qawmien. (3) Fost ir-rigali tal-Maġi kien hemm l-inċenz u l-mirra, mela oġġetti ifuħu għad-dilka. Marija ta' Magdala, Marija omm Ġakbu, u Salomè marru kmieni hdejn il-qabar il-Ħadd filgħodu biż-żjut biex jidilku ġisem Ġesù. (4) Mat-thabbira lir-rġhajja, dehret ukoll il-glorja ta' Alla. L-istess ġara fil-qawmien, dehret il-glorja ta' Alla fil-persuna ta' Ġesù mibdul u kollu dawl. (5) Dik il-glorja li raw ir-rġhajja pperwadithom biex jerħulha "jghaġġlu" lejn Betlehem ifittxu sa ma sabu t-tarbija ma' ommu u missieru. Id-dija, it-terremot u l-ġebba imgerrba li raw



u hassew l-għases Lhud li kien hemm mal-qabar, ipperswadithom biex jghidu b'kollox lill-kapijiet tal-Lhud li xejn ma kien qed jigi normali għalihom!

Ġesù hareġ mill-qabar u ħalla warajh l-ilbies tal-kefen hemm, bhala xhieda li minn issa 'l quddiem huwa, Ġesù, neza' l-mortalità biex jilbes ilbies tal-glorja, ġisem kollu kemm hu mibdul, ħafif u ma jokkupax spazju. Tant hu veru dan li l-istess nom u verb li jiddeskrivu l-glorja tal-qawmien u l-glorja tal-bidla tat-trasfigurazzjoni huma l-istess. Mela digà it-trasfigurazzjoni hija antiċipazzjoni tal-qawmien ta' Ġesù.

San Severu minn Antijokja, dan miet fis-sena 538, jitkellem mill-ilbies ta' Ġesù fi twelidu u wara l-mewt tiegħu. "Il-fatt li Ġesù qam għeri, mingħajr faxex u maktur, ifisser li wiehed issa ma għandu qatt iħares aktar lejn il-ġisem ta' Ġesù bhala bniedem. Issa l-ġisem glorjuż ta' Ġesù jinsab imgeżwer bid-dawl bħal b'mantell." Dan il-ħsieb digà kien tkellem minnu San Pawl: "Dan nafu li l-bniedem il-qadim tagħna ssallab miegħu, biex jinqered dan il-ġisem tad-dnub, sabiex ma nkunux aktar ilsiera tad-dnub." (Rum 6,6).

Ukoll id-divinità

Din tad-divinità lejn it-tarbija-tifel ta' Betlehem narawha minn żewġ anġli:

ir-rigali tal-Maġi kif ukoll mill-att ta' adorazzjoni li huma taw lit-tifel Ġesù.

Mattew huwa ċar ħafna dwar ir-rigali. Dawn huma deheb, inċens u mirra. Issa ma kull wiehed minn dawn hemm tifsira partikulari. Lilna jinteressana l-inċens, kwalità ta' bhur fin mill-Għarabja. Fil-liturġija tat-tempju l-inċens għandu dejjem sens qawwi mad-divinità. Hekk is-salm: "Ikun it-talb tiegħi bħal inċens quddiemek, ikunu idejja merfugħa 'l fuq bħas-sagrificċju filgħaxija" (S 140,2). Ma ninsewx ukoll li biex itaffu xi ftit mill-irwejjah tal-ħruq tal-annimali, kienu jużaw kwantitajiet imdaqqa ta' inċens!

Fl-Apokalissi mbagħad hemm dejjem l-istess ħsieb ta' inċens li jfisser talb offrut lil Alla: "... kull wiehed minnhom (ix-xjuħ) kellu ċetra u xi bwieqi tad-deheb mimlija bl-inċens, li huma t-talb tal-qaddisin" (Apk 5,8). Hemm imbagħad ix-xena tas-seba' sigilli: "U ġie anġli ieħor, b'ċensier tad-deheb, ... u tawh ħafna inċens biex joffrih mat-talb tal-qaddisin kollha fuq l-artal tad-deheb ta' quddiem it-tron. U d-duħħan tal-inċens tela' mat-talb tal-qaddisin minn id l-anġli quddiem Alla" (Apk 8,3-4).

San Pietru Krisologu jghid hekk: "Il-lum il-Maġi mitlufa bil-għaġeb bdew jistaqsu lilhom infushom x'inhu



qatt dak li kienu qegħdin jilmħu: għax huma raw is-sema fl-art, l-art fis-sema, il-bniedem f'Alla, Alla fil-bniedem u 'l dak li d-dinja kollha ma tesgħux rawh fid-djuq ta' gisem ckejkien ta' tarbija. Il-fidi tagħhom stqarrewha permezz ta' rigali mistiċi: bl-incens għarf u lil Alla, bid-deheb lis-sultan u bil-mirra li gie biex ibati u jmut”.

L-att ta' adorazzjoni

“Raw lit-tifel ma' ommu Marija u inxtehtu fl-art iqimuh.” Issa fil-Bibbja dan il-verb jigi wżat biss fl-adorazzjoni li tingħata lil Alla. F'waħda mit-tentazzjonijiet meta x-xitan qal lil Ġesù li kien se jagħtih is-saltniet kollha taht kundizzjoni li “tinxtehet

tadurani” (Mt 4,9), Ġesù wiegħbu hekk: “Lill-Mulej Alla tiegħek, għandek tadura ...” L-istess verb hemm meta wieħed lebbroz iltaqa' ma Ġesù: Dan “ ... nixtehet quddiemu ... ” (Mt 8,2). Luqa jiddeskrivi dak li għamlu l-apostli meta minn fuq il-għolja taż-Żebbuġ raw lil Ġesù tiela' s-sema minn quddiemhom.. Allura l-apostli “ ... nixtehtu fl-art jagħtuh qima ... ” *proskunesantes*. (Lq 24,52).

Fid-djalogo li Ġesù kellu mas-Sammaritana (Ġw 4,7-30), waqt minnhom il-mara bdiet tkellem lil Ġesù dwar l-att ta' adorazzjoni lil Alla li, kemm il-Lhud kif ukoll huma is-Samaritani, kienu jagħmlu. Tant li mill-vers 20 sal-vers 24 dejjem jaqbeż il-verb tadura, jaduraw eċċ. Fil-

Grieg dejjem hemm l-istess għeruf tal-verb *proskuneo*. “Missirijietna kienu jaduraw lil Alla fuq din il-muntanja; imma intom tgħidu li l-post fejn wieħed għandu jadura lil Alla...” Mela hawn ukoll il-mara Samaritana qieghda tara f'Ġesù d-divinità.

Mela mill-ġest tal-Maġi li nixtehtu fl-art jidher sew li f'dak it-tifel huma għarfuh bħala Alla, minkejja li minn barra kollox kien jidher tifel bħat-tfal l-oħra kollha ta' Betlehem.

Għalhekk mela l-festa tal-Maġi bil-qawwa kollha tikkonferma l-misteru taż-żewġ naturi divina u umana f'persuna waħda, dik ta' Ġesù Kristu.



**“GĦIDILHOM KULMA
GĦAMEL MIEGĦEK
IL-MULEJ, U KIF HENN
GĦALIK” (MK 5:19)**

Fr Marcello Ghirlando

Digà kellna l-okkażjoni matul din is-sena ngħibu quddiem għajnejna in-numru 8 tal-Bulla tal-Indizzjoni tas-Sena tal-Ġublew *Misericordiae Vultus*, sena li issa waslet fit-tmiem tagħha. Hekk kiteb Papa Franġisku: “Quddiem il-kotra ta’ nies li kienet timxi warajh, meta ra li kienu għajjenin u mitluqin, mitlufin u bla hadd min imexxihom, Ġesù hassu jitqanqal minn qiegħ

qalbu għalihom (ara Mt 9:36). B'din l-imħabba kollha ħniena hu fejjaq il-morda li kienu jressqulu quddiemu (ara Mt 14:14), u bi ftit ħobż u ħutiet tema' ġmieghi kbar (ara Mt 15:37). Dak li lil Ġesù kien imexxih fiċ-ċirkustanzi kollha ma kienx ħlief il-ħniena, li biha kien jaqra fil-qlub ta' min kien ikollu quddiemu u jwieġeb għall-aktar bżonn veru tagħhom. Meta ltaqa' mal-armla ta' Najn li kienet qed twassal lill-iben il-waħdieni tagħha lejn il-qabar, tqanqal bil-kbir għal dak l-uġigh immens tal-omm li kienet qed tibki, u taha lura lil binha billi qajmu mill-mewt (Lq 7:15). Wara li heles lill-imxajtan ta' Ġerasa, jafdalu din il-missjoni: "Mur ingabar id-dar ma' niesek, u għidilhom kulma għamel

mieghek il-Mulej, u kif henn għalik" (Mk 5:19).

Hu proprju dan l-aħħar Vangelu li nixtieq li ngibu quddiem għajnejna fl-aħħar ta' din is-sensiela ta' artikli fuq is-Sena tal-Ġublew tal-Ħniena.

Hawnhekk jidher li għandna l-aktar eżempju ċar ta' esorcizmu veru u proprju, barra l-intenzjonijiet apoloġetici tal-evanġelisti: insibuh fl-istorja tal-imxajtan ta' Ġerasa f' Mark 5,1-20 (ara wkoll Luqa 8,26-39 u Matthew 8,28-34). Hekk jikteb San Mark:

"Waslu x-xatt l-iehor tal-baħar u ġew fil-pajjiż tal-Ġerasin. Kif niżel mid-dgħajsa, resaq fuqu wiehed, li ħareġ mill-oqbra, li kien maħkum minn spirtu ħazin. Dan kien jgħammar

fl-oqbra, u hadd ma kien jista' jzommu marbut, anqas b'katina, għax bosta drabi laħqu rabtuh bix-xkiel u bil-ktajjen u hu kien jaqsam il-ktajjen u jkisser ix-xkiel, u hadd ma kellu l-hila jzommu. Lejl u nhar kien il-ħin kollu joqgħod qalb l-oqbra jew fuq il-muntanji, jixher u jqatta' ġismu biż-żrar. Kif lemah lil Ġesù mill-bogħod ġera lej, inxtehet fl-art quddiemu, u għajjat b'lehen qawwi u qallu: 'Aħna x'għandna x'naqsmu, Ġesù, Bin Alla l-Għoli? Ahlifli fuq Alla li ma taħqarnix!' Għax kien qallu: 'Ohroġ ja spirtu ħazin minn dan il-bniedem!' Mbagħad staqsih: 'X'jismek?' 'Leġjun jisimni,' wiegbu 'għax aħna ħafna.' U beda jitolbu bil-herqa biex ma jkeccihomx barra mill-pajjiż. Kien hemm merhla kbira



ta' qzিয়ে়ে় tirgha mal-ge'nb tal-gholja, u l-ispirti talbuh hafna u qalulu: 'Ibghatna lejn il-qzিয়ে়ে় ha nidhlu fihom.' U hallihom imorru. L-ispirti h'ziena harġu, u dahlu fil-qzিয়ে়ে়; u l-merhla li kienet ta' madwar elfejn ras, inxtehet ghal gol-baħar mill-gholi tax-xaqliba u gherqet fil-baħar. Ir-rgħajja tagħhom harbu u marru jxerrdu l-aħbar mal-belt u l-irziezet, u n-nies ġiet tara x'gara. Ġew hdejn Ġesù, u lil dak li qabel kien maħkum mix-xitan u li kellu leġjun ġo fih rawh bilqieghda u mohhu f'siktu, u baqghu mibluġhin bil-biza'. In-nies li raw il-ġrajja qalulhom x'kien għadda minn għala l-imxajtan u l-qzিয়ে়ে়. Imbagħad bdew jitolbuh hafna lil Ġesù biex iwarrab minn pajjiżhom. Kif kien tiela' fuq id-dghajsa, dak li qabel kien maħkum mix-xitan beda jitolbu hafna biex iħallih jibqa' miegħu. Izda hu ma hallihx, u qallu: 'Mur ingabar id-dar ma' niesek

u għidilhom kulma għamel miegħek il-Mulej, u kif henn għalik.' Dak telaq u beda jxandar fid-Dekapoli kemm kien għamel miegħu Ġesù. U kulhadd stagħge'b".

Wara l-ġrajja sabiħa tat-tempesta fuq il-Baħar tal-Galilija li tagħlaq bil-kmand tal-Mulej lir-riħ u lill-baħar u l-mistoqsija "Dan min hu, mela, biex saħansitra r-riħ u l-baħar jisimghu minnu?" (Mk 4:41), Ġesù u d-dixxipli jaslu x-xatt l-ieħor, fil-pajjiż tal-Ġerasin. Jinzlu f'art meqjusa bhala "barranija" għax pagana u għalhekk meqjusa bhala art imniġġsa. Hija ż-żona tad-Dekapoli, l-għaxart ibliet li ma kinux josservaw il-Liġi ta' Mosè. Dan jidher ċar mill-fatt li bniedem kien iġhix qalb l-oqbra u li kien hemm anke l-presenza ta' merhla qzিয়ে়e়, meqjusa bhala mnigġsa (ara Lev 11:7; Dt 14:8). Jista' jkun li huwa "l-pajjiż 'l bogħod" li fih mar l-iben il-hali.

Hu hawnhekk li Ġesù jiltaqa' mal-bniedem maħkum minn spirtu hażin. Id-deskrizzjoni tiegħu hija kwazi waħda li tbezza': "Dan kien jgħammar fl-oqbra, u hadd ma kien jista' jzommu marbut, anqas b'katina, għax bosta drabi laħqu rabtuh bix-xkiel u bil-ktajjen u hu kien jaqsam il-ktajjen u jkisser ix-xkiel, u hadd ma kellu l-hila jzommu. Lejl u nhar kien il-hin kollu joqgħod qalb l-oqbra jew fuq il-muntanji, jixher u jqatta' ġismu biż-żrar". Hija deskrizzjoni li tindika biċ-ċar is-sitwazzjoni tiegħu bhala maħkum minn spirtu hażin, vjolenti, b'karatteristiċi ta' *self-destruction*, mibegħda għall-ħajja, spirtu qawwi ta' mewt. L-imxajtan isir espressjoni tal-bniedem mgħaffeg mis-saram tal-ħajja, imma li fl-aħħar mill-aħħar jixtieq jinheles u jikseb ħajja ġdida. Għalhekk San Mark ikompli jikteb: "Kif lemaħ lil Ġesù mill-bogħod ġera lejħ, inxtehet fl-art quddiemu".





Ir-reazzjoni tal-imxajtan u l-ispirtu hażin huwa simili hafna għal dik tal-ispirti l-ħżiena fl-esorcizmi ta' Ġesù, per eżempju f'Mark 1:24: "Ahna x'għandna x'naqsmu, Ġesù ta' Nazaret? Ġejt biex teqridna? Jien naf min int: 'Il-Qaddis ta' Alla.'" Hekk jiġri wkoll hawnhekk, bid-differenza li Ġesù jiġi deskritt hawn bħala 'Bin Alla l-Għoli.' "għajjat b'lehen qawwi u qallu : 'Ahna x'għandna x'naqsmu, Ġesù, Bin Alla l-Għoli? Ahlifli fuq

Alla li ma taħqarnix!' Ghax kien qallu : 'Ohroġ ja spirtu hażin minn dan il-bniedem!' " Huwa Bin Alla l-Għoli li bħal donnu juri lill-imxajtan li l-għerq u l-għajn tat-tbatija tiegħu kienet ġejja mill-qighan...u l-helsien seta' biss jiġi mill-Għoli.

Ġesù juri s-setgħa tiegħu fuq l-ispirtu hażin billi jikkxef min hu billi jitolbu ismu: "Mbagħad staqsih: 'X'jismek?' 'Leġjun jisimni,' wiegħbu 'għax ahna hafna.' U beda jitolbu bil-herqa biex

ma jkeccihomx barra mill-pajjiż. Kien hemm merhla kbira ta' qżieqez tirgħa mal-ġenb tal-għolja, u l-ispirti talbuh hafna u qalulu: 'Ibghatna lejn il-qżieqez ha nidhlu fihom.' U hallihom imorru. L-ispirti ħżiena harġu, u daħlu fil-qżieqez; u l-merhla li kienet ta' madwar elfejn ras, inxteħtet għal ġol-baħar mill-għoli tax-xaqliba u għerqet fil-baħar". L-ispirtu hażin huwa "Leġjun": mela spirtu li jokkupa, li jagħmel gwerra,

li jrid jaħkem bil-vjolenza u bil-qawwa...imma li jiġi mirbuħ bil-kmand ta' Ġesù "Oħroġ ja spirtu ħażin minn dan il-bniedem!"

Hawnhekk l-ispirti jitolbu li jidhlu fil-qżieqeż, li mbagħhad ma kellhomx il-ħila jissaportu l-preżenza tagħhom tant li jispiċċaw mgħarrqa fil-baħar. Ġrajja li trid turi li Ġesù huwa l-Qawwi li jharrab kull ħażen u joħroġ dejjem rebbieħ anke fuq dak il-ħażen li jidher li huwa invincibbli.

Ir-reazzjoni hija wahda ta' xandira: ir-rgħajja li jaħrabu lejn l-ibliet u l-irziezet jirakkuntaw dak li kien ġara. Ġrajja li qanqlet biżà li wasslet biex in-nies titlob lil Ġesù jitlaq minn pajjiżhom! "Ir-rgħajja tagħhom ħarbu u marru jxerrdu l-aħbar mal-belt u l-irziezet, u n-nies ġiet tara x'ġara. Ġew hdejn Ġesù, u lil dak li qabel kien maħkum mix-xitan u li kellu leġjun ġo fih rawh bilqiegħda u mohħu f'siktu, u baqgħu mibluġħin bil-biżà. In-nies li raw il-ġrajja qalulhom x'kien għadda minn għala l-imxajtan u l-qżieqeż. Mbagħhad bdew jitolbuh ħafna lil Ġesù biex iwarrab minn pajjiżhom".

Ir-reazzjoni tal-imxajtan, li issa tassew kien twieled mill-ġdid bis-saħħa tal-ħniena li Ġesù kien wera miegħu, jitlob biex "jibqa' miegħu", li jsir fil-verità dixxiplu tiegħu: "Kif kien tiela' fuq id-dgħajsa, dak li qabel kien maħkum mix-xitan beda jitolbu ħafna biex iħallih jibqa' miegħu." Ġesù fil-fatt ma jhallihx jibqa' miegħu imma, kuntrarju għall-ġrajjet oħra ta' fejqan u ħelsien li fihom l-Mulej jitlob is-sigriet, jagħmlu xandàr tal-ħniena tiegħu fost hutu fid-Dekapoli: "Izda hu ma ħallihx, u qallu: 'Mur ingabar id-dar ma' niesek u għidilhom kulma għamel miegħek il-Mulej, u kif henn għalik.' Dak telaq u beda jxandar

fid-Dekapoli kemm kien għamel miegħu Ġesù. U kulhadd stagħġeb". Il-ħelsien mill-ħażin inbidel f'ħelsien ta' xandir u missjoni!

Dak li kien għamel esperjenza tassew profonda u ħellisa tal-Mulej Ġesù rebbieħ fuq il-ħażen fil-ħajja proprja tiegħu issa jiġi mibgħut ixandar kemm il-Mulej kien henn għalih. Dak li mill-ħarsa kollha ħniena tal-Mulej kien irċieva ħajja ġdida issa jsir appostlu konvint tal-ħniena infinita tal-Missier li tassew tidli fil-wiċċ ta' Ġesù. F'Ġesù kien għamel esperjenza tal-persuna tiegħu "li mhix ħlif imħabba, imħabba li tingħata b'xejn." Għax "ir-relazzjonijiet tiegħu mal-persuni li jersqu lejħ jikxfu xi ħaġa unika u irrepetibbli. Is-sinjali li jwettaq, fuq kollox mal-midinbin, mal-foqra, mal-imwarrbin, il-morda u l-imġarrbin, huma kollox f'isem il-ħniena tiegħu. Fih kollox jitkellem dwar il-ħniena. M'hemm xejn fih li m'għandux ħniena" (*Misericordiae Vultus* 8).

"Għidilhom kulma għamel miegħek il-Mulej, u kif henn għalik!" Kemm huwa utli fid-dawl ta' din il-kelma ta' Ġesù nifhmu it-tgħiġta tal-Papa Franġisku fil-*Misericordiae Vultus* numru 10: "Il-fus li jwieżen il-ħajja tal-Knisja hu l-ħniena. L-azzjoni pastorali kollha tagħha għandha tkun imgeżwra fil-ħniena li biha ddu fuq dawk li jemmu; xejn mit-tħabbira u mix-xhieda tagħha quddiem id-dinja m'għandu jkun nieqes mill-ħniena. Il-kredibbiltà tal-Knisja tgħaddi mit-triq tal-imħabba ħanina u kollha kompassjoni. Il-Knisja tgħix bix-xewqa bla temma li toffri ħniena".



ĠESÙ JFEJJAQ RAĠEL MIFLUĠ (MK 2:1-12)

Fr Martin Micallef OFM Cap

Wiehed mill-ewwel mirakli li San Mark jirrakkonta fl-Evangélju tiegħu, huwa l-fejqan ta' raġel mifluġ. Dan il-miraklu nsibuh irrakkuntat f'Mk 2:1-12, jiġifieri kważi fil-bidu ta' dan l-Evangélju.¹ Sa issa l-Evangélista ppreżentalna lil Ġesù jxandar is-Saltna ta' Alla u juri li din is-Saltna kienet waslet fost dawk li kienu qed jisingħuh u permezz tal-mirakli ta' fejqan u

ta' ezorċizmi li kien qed iwettaq. B'dan il-mod, San Mark jurina li l-missjoni ta' Ġesù fil-Galilija s'issa dehret li kienet qed tkun ta' suċċess, sakemm naslu għal dan il-punt fin-narrativa. L-Evangelista hawnhekk jirrakkontalna episodju ta' fejqan li jithabbell ma' forma ta' oppożizzjoni kontra Ġesù min-naħa ta' xi kittieba li juru diżapprovazzjoni u suspett kontra dak li kien qed jgħid Ġesù.

F'dan l-artiklu sejr inħarsu mill-qrib lejn dan il-miraklu ta' fejqan u nippruvaw ninkwadrawh fis-serje ta' kontroversji li San Mark jipprezentalna fil-bidu tan-narrativa tal-Evangelju tiegħu, liema kontroversji jħabbru minn kmieni hafna

li l-għedewwa ta' Ġesù kellhom iwassluh għall-mewt.

Serje ta' kontroversji

Nistgħu nġhidu li Mk 2:1-12 huwa l-ewwel episodju fost serje ta' ħames episodji ta' konflitti li jsewgu lil xulxin b'mod illi flimkien dawn jiffurmaw sezzjoni unifikata f'San Mark. Din is-sezzjoni tibda b'dan l-episodju tal-fejqan ta' raġel mifluġ li nsibu fil-bidu tal-Kapitlu 2 u tintemm f'3:16. Dak li jgħaqqad flimkien lil dawn il-ħames episodji huwa l-element ta' kontroversja u rezistenza min-naħa tal-awtoritajiet reliġjużi Lhud kontra Ġesù.

Fil-bidu, dan is-sentiment ta' oppożizzjoni kontra

Ġesù jsehħ biss fil-qalb ta' dawn l-avversarji mingħajr ma jesprimuh bil-kliem.² Fit-tieni konflitt, Ġesù jiġi akkużat għall-fatt li kien qed jiekol mal-pubblikani u l-midinbin.³ Fit-tielet konflitt huma d-dixxipli li jiġu akkużati għaliex ma kinux qed isumu. Hawnhekk, Ġesù jitkellem fuqu nnifsu bħala 'għarus' li għad jittiehed minn fost il-mistednin⁴ Fir-raba' konflitt, id-dixxipli mill-ġdid jiġu akkużati li kienu qed jagħmlu dak li ma jiswiex f'jum is-Sibt.⁵ Fil-ħames konflitt, imbagħad, huwa Ġesù li jiġi akkużat li kien qed ifejjaq f'jum is-Sibt.⁶

Dan l-aħħar konflitt jintemm b'komplott min-naħa tal-Farizej u l-Erodjani



biex jeqirdu lil Ġesù u b'hekk jehilsu minnu darba għal dejjem.⁷ Dak li hu interessanti hawnhekk hu l-fatt li filwaqt li l-ewwel kontroversja tintemm b'reazzjoni ta' stagħgib min-naħa tal-folla prezenti għall-miraklu li kien għamel Ġesù meta dawn jghidu; "Fwejjeġ bħal dawn qatt ma rajnihom" (2:12), l-aħħar kontroversja tintemm bid-deċiżjoni li fiha l-Fariżej "bdew jiftiehm mal-Erodjani kontra tiegħu kif jeqirduh" (3:6).⁸

Il-ħames episodji fil-bidu tal-Evangēlju li jiffurmaw din is-sezzjoni ta' kontroversji kontra Ġesù ma jidherx li kienu ħames grajjiet li graw b'mod konsekuttiv, jġifieri, immedjatament wara xulxin fil-ministeru ta' Ġesù.⁹ San Mark, fil-fatt jintroduċi dawn l-istejjer b'mod generali hafna. L-ewwel jikteb, "Meta wara xi granet daħal Kafarnahum, in-nies semgħet li kien id-dar ..." (2:1). It-tieni kontroversja tibda hekk: "Darba waħda d-dixxipli ta' Ġwanni u l-Fariżej kienu sajmin, ġew u qalu lil Ġesù ..." (2:18). It-tielet kontroversja tibda bil-kliem: "Raġa' ħareġ lejn xatt il-baħar, u n-nies kollha resqu lejh ..." (2:13). Ir-raba' kontroversja tibda bin-nota: "Ġara li darba s-Sibt għaddew minn għalqa miżrugħa, u d-dixxipli tiegħu, huma u mexjin bdew jaqtgħu s-sbul" (2:23). Il-ħames kontroversja mbagħad tibda b'dan il-

kliem: "Raġa' daħal fis-sinagoga u kien hemm raġel li kellu idu niexfa." (3:1).

Ħafna mill-istudjużi ta' dan l-Evangēlju, mela, huma tal-fehma li kien San Mark stess li gabar dawn il-ħames kontroversji flimkien fil-bidu tal-Evangēlju biex bihom huwa jqiegħed l-awtorità ta' Ġesù bil-miftuħ quddiem kulhadd.¹⁰ Għalkemm dawn il-ħames konflitti huma pprezentati bħala sezzjoni waħda unifikata fil-bidu tal-Evangēlju ta' San Mark bħala parti mill-ministeru ta' Ġesù fil-Galilija, fil-Kapitlu 11 u 12 nerggħu nassistu għal ħames kontroversji oħra kontra Ġesù. Din id-darba, iżda dawn il-konflitti huma marbutin mal-ministeru ta' Ġesù mhux fil-Galilija iżda fil-belt ta' Ġerusalemm. L-episodju tal-fejqan tal-mifluġ f'Mk 2:1-12 jgħaqqad direttament ma' dawn l-aħħar ħames kontroversji li nsibu fl-aħħar tal-Evangēlju. Kif?

Filwaqt li fl-episodju tagħna, Ġesù se jiġi akkużat mill-kittieba li kien qed jidgħi, hekk ukoll fl-aħħar tal-Evangēlju se naqraw kif waqt il-proċess kontra Ġesù, il-qassis il-kbir wara li jċarrat l-ilbies ta' fuqu, jghid: "Xi htieġa għandna iżjed ta' xhieda? Id-dagħwa smajtuha!" (14:63-64). Mela, kemm fil-bidu, kif ukoll fl-aħħar tal-Evangēlju, Ġesù jiġi akkużat mill-għedewwa tiegħu li kien qed jidgħi. U allura dak

li l-għedewwa tiegħu ma jirnexxielhomx jagħmlu fil-bidu tal-Evangēlju, jagħmluh fl-aħħar, meta jaslu sabiex joqtlu lil Ġesù.

Dawn l-istejjer ta' kontroversji juru wkoll kemm kienet qawwija r-reazzjoni kontra Ġesù, reazzjoni li tibda bi kritika li ssir biss fil-qalb tal-għedewwa tiegħu, iżda mbagħad din il-kritika ssir aktar wiesgħa b'mod illi meta dawn raw li ma setgħu jagħmlu xejn kontra Ġesù, ippjanaw kif kellhom jeqirduh. Il-gruppi involuti f'din l-oppożizzjoni kontra Ġesù huma l-ewwel il-kittieba,¹¹ imbagħad il-Kittieba u l-Fariżej;¹² wara l-Fariżej,¹³ u fl-aħħar il-Fariżej flimkien mal-Erodjani.¹⁴

Id-Dar f'Kafarnahum

Is-silta tiftaħ b'din in-nota: "Meta wara xi granet daħal Kafarnahum, in-nies semgħet li kien id-dar" (2:1). Mela, wara li diġà nsibu li Ġesù kien lesta l-ewwel parti tal-itinerarju tiegħu fil-villaġġi tal-Galilija, li matulhom huwa xandar is-Saltna ta' Alla, kif naqraw fil-1:39: "U dar il-Galilija kollha, jippriedka fis-sinagogi tagħhom u johroġ ix-xjaten", Ġesù jirritorna mill-għdid f'Kafarnahum.

Mhuwiex ċar għal-liema dar l-Evangēlista qed jirreferi meta jghidilna f'dan l-ewwel vers li "in-nies semgħet li [Ġesù] kien

id-dar.” Minhabba li Ġesù issa kien f’Kafarnahum, u f’din il-belt diġà Itqajna ma’ Ġesù fid-dar ta’ Xmun u ħuh Indri meta Ġesù fejjaq l-omm il-mara ta’ Xmun, xi whud jikkonkludu li Ġesù issa kien mill-ġdid f’din l-istess dar.¹⁵ Il-preżenza ta’ Ġesù f’din id-dar ma tantx setgħet tinheba fit-tul, tant illi fil-vers ta’ wara, il-vers 2, naqraw hekk: “U nġabru bosta, hekk li ma kienx hemm fejn joqogħdu iżjed, anqas quddiem il-bieb.” Din id-deskrizzjoni tfakkarna fil-konklużjoni tal-episodju tal-miraku ta’ omm il-mara ta’ Xmun, meta filġhaxija, fi nżul ix-xemx “quddiem il-bieb inġabret il-belt bi ħġarha” (1:33).

Il-kelma bil-Grieg li juża hawn San Mark meta jgħidilna “u nġabru bosta” hija l-kelma *synago*, li minnha toħroġ il-kelma ‘sinagoga’, il-post fejn kien jingabar il-poplu sabiex jisma’ l-Kelma ta’ Alla. S’issa lil Ġesù nsibuh darba biss

jippriedka fis-sinagoga.¹⁶ Huwa kien se jidhol fis-sinagoga darbtejn ohra biss, u dejjem hemmhekk se jigi rrifjutat.¹⁷ Minflok is-sinagoga, issa hija din id-dar li se ssir bħal ‘sinagoga ġdida’, jekk nistgħu nsejnhulha hekk, li hija aktar mimlija bin-nies, b’mod “li ma kienx hemm fejn joqogħdu iżjed, anqas quddiem il-bieb” (2:2).¹⁸

Wara dan id-dettal, San Mark jgħidilna li minn din id-dar, Ġesù “qagħad ixandrilhom il-kelma” (v.2). San Mark iħobb juża din l-espressjoni mingħajr ebda kwalifika. Fil-fatt, f’dan l-Evangeliu, l-espressjoni “qagħad ixandrilhom il-kelma [*logos*]” għandha tifsira doppja: din tirreferi jew għall-kontenut tal-messaġġ li kien ixandar Ġesù,¹⁹ jew inkella għall-istess messaġġ imxandar fuqu bħalma jagħmel il-lebbruž, li wara li ġie mfejjaq minn Ġesù “telaq, u beda jxandar ma’ kullimkien u jxerred l-aħbar” (1:45).

L-erba’ irġiel

Dawn l-ewwel żewġ versi, mela, jservu ta’ introduzzjoni għar-rakkont. Huwa fil-vers 3 li tibda l-istorja proprja meta naqraw hekk: “U marru hadulu quddiemu wiehed mifluġ, merfugħ minn erbgħa min-nies. Billi ma setgħux jersqu sa hdejh minhabba l-kotra, qalghu s-saqaf ta’ fuqu, fetħu toqba, u nizzlu minnha l-friegh li fuqu kien mimdud il-mifluġ” (vv. 3-4).

Il-marda tar-raġel tradotta bil-Malti ‘mifluġ’ tissemma hawnhekk biss fl-Evangeliu kollu ta’ San Mark, u l-fatt li dan kien merfugħ minn erbgħa jurina li dan ir-raġel kien fi stat tassew ħazin u ta’ tbatija b’mod illi ma setax jimxi. Fuq ix-xena jaslu dawn l-erbat irġiel iġorru raġel mifluġ. Spiss fl-Evangeliu naqraw li l-morda ma kienux imorru wehidhom għand Ġesù, imma kien haddiehor li kien jeħodhom sa hdejn Ġesù.²⁰



Min kienu dawn l-erbat irġiel li hađu lil dan ir-raġel marid f'dan il-post fejn kien hemm Ġesù? Il-qraba, il-ħbieb jew il-ġirien tiegħu? Qatt ma nsiru nafu min kienu. Li nsiru nafu biss hija l-qawwa tal-fidi u d-determinazzjoni tagħhom biex minkejja l-folla kbira, huma ressqu lil dan ir-raġel marid sa ħdejn Ġesù. Hawn min staqsa wkoll għaliex hawnhekk l-Evangelista jgħidilna li dawn kienu erbgħa u mhux tnejn, per eżempju? Xi studjużi jidentifikaw dawn l-erbat irġiel mill-ewwel erba' dixxipli, li darbtejn jiġu mmarkati bhala grupp fil-kapitlu ta' qabel.²¹ Interessanti li f'dan l-episodju, dawn l-erba' dixxipli li Ġesù kien diġà sejjaħ sabiex jimxu warajh, ma jissemmewx. Jibqa' l-fatt li r-referenza għall-erbat irġiel li ġarrew lil dan ir-raġel marid hija paragonabbli għall-ewwel erba' dixxipli li diġà nsibuhom jinterċedu quddiem Ġesù għal omm il-mara ta' Xmun li kienet marida fis-sodda.²²

Il-folla

It-tieni haġa li rridu ninnutaw wara r-referenza għall-erbgħa min-nies huwa l-impediment li dawn sabu meta minhabba l-folla ma setgħux jidhlu fid-dar fejn kien hemm Ġesù. L-espressjoni 'minhabba l-folla', bil-Grieg: *dia ton ochlon*, hija l-ewwel referenza għat-terminu

'folla' f'San Mark, terminu li jissemma 37 darba. Mal-kelma 'folla', bil-Grieg: *ochlon*, San Mark juża wkoll espressjonijiet simili, bħal 'hafna', bil-Grieg: *pollo*; 'ilkoll', bil-Grieg: *pantes, holos*.²³


Ħafna drabi l-preżenza tal-folla f'dan l-Evangelju hija preżenza li tfixkel. Min xtaq jersaq lejn Ġesù, l-ewwel kien jeħtiegħu jissupera lill-folla. Il-folla hija pprezentata bhala massa ta' nies li ma jafux jiddixxernu: filli jkollhom sentiment mod, u filli ieħor, bħal fil-każ tal-għama ta' Ġeriko. Hawnhekk il-folla l-ewwel tibda ssikkat lir-raġel għama meta dan beda jgħajjat sabiex Ġesù jkollu ħniena minnu. Imbagħad, wara li Ġesù waqaf u sejjahlu, kienet il-folla stess li għamlet kuraġġ lil dan l-għama sabiex jersaq lejn Ġesù.²⁴ L-istess f'dan l-episodju tal-fejqan tal-paralitiku, il-preżenza tal-folla hija wahda ambivalenti. Min-naħa, il-folla timpedixxi lil dan ir-raġel marid biex jidhlo ġewwa, iżda ftit wara, meta Ġesù jfejjaq lil dan ir-raġel, jidher li dan l-istess raġel johroġ mill-bieb tal-istess dar mingħajr ebda diffikultà quddiem kulhadd.²⁵ F'Ħadd il-Palm, ukoll, waqt li kien f'Ġerusalem, il-folla tilqa' lil Ġesù b'mod trijunfali,²⁶ iżda ftit jiem wara, tiddeciedi li tikkundannah għall-mewt.²⁷ Huwa San Luqa, li fl-episodju ta' Żakkew, jurina kemm

hu qawwi l-impediment tal-folla. Żakkew li kien raġel qasir ma setax jara lil Ġesù minhabba l-folla. Huwa jissupera lill-folla billi jixxabba ma' sigra u joqgħod hemm fuq jistenna lil Ġesù għaddej.²⁸

It-toqba fis-saqaf

It-tielet haġa li rridu ninnutaw huwa l-ġest li daww l-erbat irġiel għamlu meta, għaliex ma setgħux jersqu lejn Ġesù minhabba l-folla, "... qalgħu s-saqaf ta' fuqu, fetħu toqba, u niżlu minnha l-friex li fuqu kien mimdud il-mifluġ." (Mk 2:4).²⁹ Jidher li d-djar ta' dak iż-żmien kien ikollhom bħal taraġ jew xriek fil-ġenb li minnhom setgħu jtilgħu fuq il-bejt. Il-verbi li juża San Mark hawnhekk biex bihom jesprimi l-azzjoni ta' dawn l-erbat irġiel meta telgħu fuq il-bejt, huma verbi li rari jintużaw. Bl-użu ta' dawn il-verbi, San Mark jurina li minn fuq il-bejt, dawn l-irġiel għamlu bħal hofra li minnha mbagħad niżzlu lir-raġel marid li kienu qed iġorru. L-istess haġa naqraw fl-Atti tal-Appostli meta niżzlu lil San Pawl f'qoffa mas-swar tal-belt ta' Damasku.³⁰

San Luqa, li hu aktar fin fid-deskrizzjonijiet tiegħu, jgħidilna hekk: "... telgħu fuq il-bejt, u niżzlu bil-mitrah b'kollox minn bejn ix-xorok f'nofs in-nies quddiem Ġesù." (Lq 5:19). Ninnutaw il-kelma li San



Mark juża hawnhekk biex jirreferi għall-oġġett li fuqu kien qed jistrieħ dan ir-raġel marid: bil-Grieg *krabbatos*. Din kienet bħal sodda ta' persuni fqar jew oġġett biex jitrasportaw lill-marid.³¹

Il-fidi

Interessanti li la Ġesù u lanqas is-sid ta' din id-dar (forsi Pietru?) ma jagħmlu reazzjoni għall-ħsara li kienet saret fis-saqaf ta' din id-dar fejn kien qiegħed Ġesù. Minflok, Ġesù jinnota l-fidi ta' dawk

l-erbgha li hađu lil dan il-marid quddiemu. Hekk naqraw fil-v.5 “Meta ra l-fidi tagħhom, Ġesù qal lill-mifluġ: ‘Ibni, dnubietek mahfura.’” Mhuwiex ċar jekk dan ir-raġel marid ukoll kellux fidi. Dak li hu żgur hu li l-Evangelista jinnota l-fidi ta' dawn l-erbgha. Il-fidi, bil-Grieg: *pistis*, tissemma hawn għall-ewwel darba fl-Evangelju skont San Mark, kelma li San Mark imbagħad jużaha erba' darbiet ohra wara. L-ewwel, meta d-dixxipli raw lil Ġesù miexi fuq il-

baħar u hasbuh fantażma u beżgħu, Ġesù qalilhom: “Dal-biża' kollu għaliex? Mela *ma għandkomx fidi?*” (4:40), It-tieni, lill-mara bit-tnixxiegha tad-demmm, Ġesù jgħidilha: “Binti, *il-fidi tiegħek* fejqitek;” (5:34). It-tielet, lill-għama ta' Ġeriko, Ġesù wkoll jgħidli: “*Il-fidi tiegħek* fejqitek” (10:52). F'dawn l-episodji, il-kelma 'fidi' dejjem insibuha fuq fomm Ġesù.³²

Għal San Mark li temmen ifisser li tintelaq b'mod shiħ u li tafda lil Alla, għaliex kif jgħid Ġesù stess f'dan l-Evangelju: “Kollox jista' jkun għal min jemmen!” (9:23); u li “... għal Alla kollox jista' jkun.” (10:27). Kontra l-fidi hemm il-biża'. Għalhekk, per eżempju, Ġesù jgħid lil Ġajru, il-kap tas-sinagoga li mar għand Ġesù jitolbu għal bintu li kienet hażin: “Tibżax, biss inti emmen.” (5:36).

Dnubietek mahfura

Mela kienet il-fidi ta' dawn l-erbat irġiel li wasslet lil Ġesù sabiex idur fuq dan il-marid u jgħidli: “Ibni, dnubietek mahfura.” (2:5). Din it-twegiba ta' Ġesù probabbilment ma kinitx dak li dan ir-raġel u dawk li ġarrewh kienu qed jistennew. Pjuttost huma kienu hađu lil dan il-marid quddiem Ġesù sabiex ifejqu fizikament. Hemm tliet affarijiet x'ninnutaw fit-twegiba ta' Ġesù quddiem dan il-marid.

L-ewwel, il-mod kif Ġesù jindirizza lil dan ir-raġel marid bhala “Ibni,” bil-Grieg: *teknon*. Din hija espressjoni li San Pawl jużaha spiss fl-Ittri tiegħu.³³ Qisu hawn Ġesù qed jipprezenta lulu nnifsu bhala missier mimli mħabba, li jstabilixxi ir-relazzjoni tiegħu taht forma paterna.

It-tieni haġa li rridu ninnutaw hija l-fatt li Ġesù jgħid lil dan ir-raġel marid: “dñubietek maħfura.” Din hija affermazzjoni ambigwa għaliex l-użu grammatikali tal-verb “maħfura” hawn huwa fil-passiv. Fil-Grieg Bibliku din il-forma grammatikali tal-passat “divin” kif tissejjah, tintuża sabiex turi azzjoni magħmula minn Alla stess. Dan kien mod komuni fost il-Lhud kif jitkellmu fuq Alla mingħajr ma jsemmu l-isem tiegħu.³⁴ Mela, Ġesù ma kienx qed jgħid li kien hu li qed jaħfer id-dñubiet ta’ dan ir-raġel marid. Minflok, permezz tal-użu tal-passiv, l-Evangelista jurina li Ġesù kien qed jitkellem f’isem Alla, għalkemm ma nistgħux neskludu lanqas li Ġesù kien qed jitkellem bl-awtorità tiegħu stess. Il-kelma awtoritattiva ta’ Ġesù kkomunikat il-maħfra ta’ Alla.

It-tielet haġa li rridu ninnutaw hija li filwaqt li fil-bidu tal-episodju naqraw li Ġesù kien qiegħed ixandar il-Kelma (2:2), issa din l-istess kelma, cioè, l-‘Aħbar

it-Tajba³⁵ kienet qed issehh tassew f’forma ta’ rebħa fuq il-qawwa tal-ħażen, fuq id-dñub. Fid-dawl ta’ dan, tajjeb li nzommu f’moħħna kwestjoni oħra li kienet komuni fil-ħsieb Lhudi ta’ dak iż-żmien. Qed nirreferi għat-twemmin Lhudi li kien jara rabta qawwija bejn il-mard u d-dñub.

Per eżempju, fl-Evangelju skont San Ġwann, naqraw li lil dak ir-raġel li kien ilu 38 sena marid, Ġesù jgħidlu: “Ara, issa fiqt, qis li ma tidnibx iżjed, biex ma tiġrilekx xi haġa aġħar” (Ġw 5:14). Fl-Evangelju skont San Luqa wkoll naqraw kif xi nies qalu lil Ġesù dwar dawk il-Galilin li Pilatu kien hallat demmhom mad-demm tal-vittmi tas-sagrificċji tagħhom. U Ġesù qalilhom: “Tahsbu intom li dawn il-Galilin kienu iżjed midinbin mill-Galilin l-oħra biex sofrew dan kollu?” (Lq 13:2). Din kienet idea komuni fost il-Lhud kif jidher f’tant kotba tat-Testment il-Qadim.³⁶ Fil-fatt, il-mard huwa wieħed mill-aktar kastigi qawwija li bihom il-Mulej Alla kien jhedded bih lill-poplu tiegħu minħabba l-infedeltà tal-istess poplu lejha.³⁷ Dan ma jfissirx iżda li l-mard jista’ jiġi direttament attribwit lil xi htija personali kif naraw fl-istorja tal-ktieb ta’ Ġob. Fil-fatt, fi Ġw 9:2-3, Ġesù jiċħad din il-konnessjoni, meta fl-episodju tal-għama tat-twelid id-dixxipli jgħidu lil Ġesù: “Rabbi, dan

twieled aġħma għax dineb hu stess, jew għax dinbu l-ġenituri tiegħu?” Ġesù wieġeb: “Mhux għax dineb hu jew il-ġenituri tiegħu.” Fir-rakkont tagħna hadd, la l-Evangelista u lanqas xi hadd mill-personaġġi li jissemmew, ma jagħmel din ir-rabta bejn id-dñub u l-mard. U għalhekk nistgħu ngħidu li f’dan ir-rakkont il-mard u d-dñub ma jidhrux li huma marbutin ma’ xulxin. Kieku kien hekk, meta Ġesù hafer id-dñubiet ta’ dan ir-raġel marid, dan kien ikun mistenni wkoll li jibda jimxi.

Il-kittieba

Wara li Ġesù jgħid lil dan ir-raġel li kien hafirlu dñubietu, niltaqgħu ma’ sorpriża fin-narrattiva ta’ dan l-episodju. Proprju hawn naqraw hekk: “Mela kien hemm bilqiegħda xi wħud mill-kittieba, u f’qalbhom bdew jgħidu: ‘Dan kif qiegħed jitkellem hekk? Dan qiegħed jidgħi! Min jista’ jaħfirhom id-dñubiet ħlief Alla biss?’” (Mk 2:6-8). Sa issa l-kittieba ma kellhom l-ebda parti x’jilagħbu fir-rakkont ta’ San Mark. Minn informazzjoni li nsibu aktar kmieni fin-narrativa, il-qarrejja iżda jafu, li t-tagħlim ta’ Ġesù kien differenti jew aħjar superjuri minn dak tal-kittieba.³⁸

Il-kittieba kienu jirrapprezentaw awtorità qawwija u hafna drabi jissemmew f’episodji li jinkludu fihom kwestjonijiet



teologiċi bħal f'dan il-każ. Bi professjoni, il-kittieba kienu għalliem, ġuristi jew esperti tal-Liġi li kienu mħarrġa biżżejjed sabiex jinterpretaw il-Liġi ta' Alla.

Il-presenza tagħhom f'din id-dar fejn issa kien hemm ukoll dan ir-raġel marid tehodna għall-għarrieda, għaliex forsi aħna bhala qarreja nistennew li f'din id-dar se nsibu biss persuni li kienu disposti li jisimgħu il-Kelma ta' Ġesù. L-Evanġelista ma jgħidilna xejn iżda x'kienu qed jagħmlu l-kittieba f'din id-dar jew kif kien irnexxielhom jidhlu f'din id-dar mimlija bin-nies. Aktar kurjuż huwa d-dettal li jagħtina San Mark meta jikteb li dawn il-kittieba prezenti f'din id-dar "kienu bilqiegħda." Meta nqisu

kemm kien hemm nies f'din id-dar, nistaqsu: x'kienu qed jagħmlu dawn il-kittieba bilqiegħda hemmhekk? Din il-pożizzjoni hafna drabi tintuża għal min jgħallem. Hekk, per eżempju, insibu lil Ġesù, bilqiegħda fuq dgħajsa jgħallem in-nies bil-parabboli.³⁹ Hawnhekk iżda, l-fatt li dawn il-kittieba kienu bilqiegħda jindika l-post ta' privileġġ li kienu jgawdu fis-socjetà ta' żmienhom, pożizzjoni li Ġesù stess jikkundanna aktar tard fl-Evanġelju meta jgħid: "Ifthu għajnejkom mill-kittieba, li ... fis-sinagogi joqogħdu fis-siġġijiet ta' quddiem, u fil-postijiet ewlenin fil-pranzijiet." (12:39).

Iżda l-pożizzjoni tagħhom 'bilqiegħda' hawn jista' jkun li għandha tifsira

aktar profonda. Il-fatt li huma kienu bilqiegħda juri li qed jiġu pprezentati bhala persuni li ma setgħux jiċċaqilqu u li allura kienu immobbli bħal dan ir-raġel marid u bħal Levi l-pubblikan li naqraw dwaru fl-episodju ta' wara dan, li kien ukoll "bilqiegħda" wara l-mejda tat-taxxi.⁴⁰ Il-paralizi tagħhom, mela, kienet fil-qalb tagħhom aktar milli fil-fiziku,⁴¹ kif tindika r-reazzjoni li huma jagħmlu f'qalbhom meta jistaqsu: "Dan kif qiegħed jitkellem hekk? Dan qiegħed jidgħi! Min jista' jaħfirhom id-dnubiet hlief Alla biss?" (Mk 2:7-8).

Minn dan il-waqt 'il quddiem, ir-relazzjoni bejn Ġesù u l-kittieba ssir waħda ostili. F'dan l-ewwel waqt ta' konflitt, iżda, il-kontroversja

ma tiġix espressa bil-fomm b'mod illi jkun jista' jismagħha kulhadd. Minflok, huma jistaqsu lilhom infushom f'qalbhom. Ir-raġuni l-ghala huma juru d-diżapprovazzjoni tagħhom lejn Ġesù hija mogħtija fil-vers 7: l-awtorità li xi hadd jahfer id-dnubiet kif kien għadu kemm għamel Ġesù, kienet prerogattiva esklussiva tal-Mulej Alla.⁴² Mela, meta Ġesù kien qed jiddikjara li d-dnubiet ta' dak ir-raġel marid kienu maħfura, hu kien qed japplika għalih din il-prerogattiva riservata għal Alla. Dan ifisser li għal dawn il-kittieba, Ġesù kien qed jidgħi.⁴³

Li wiehed jidgħi, bħal f'dan il-każ, jiġifieri li wiehed jatribwixxi għalih xi haġa mogħtija biss lill-Mulej Alla, kienet xi haġa li kellha tiġi kkastigata bil-mewt.⁴⁴ Fil-każ ta' dagħa kien hemm il-kastig tat-tħaġġir.⁴⁵ Tajjeb ninnutaw kif il-gudizzju li dawn il-kittieba jgħaddu f'qalbhom meta jikkonkludu li Ġesù kien qed jidgħi, huwa l-istess gudizzju li aktar tard fin-narrativa, il-qassis il-kbir jagħti kontra Ġesù fis-Sinedriju meta jgħid: "Id-dagħwa smajtuha!" (Mk 14:64). Fl-Evanġelju skont San Luqa nsibu xi haġa simili fl-episodju ta' meta Ġesù kien mistieden għall-ikel għand Xmun il-Fariżew u tidhol mara midinba li dilkitlu riġlejh, u Ġesù jiddikjara: "... li dnubietha, li

kienu hafna, inhafrulha ..." (Lq 7:47). Izda dawk li kienu fuq il-mejda miegħu bdew jgħidu fihom infushom: "Dan min hu biex jahfer id-dnubiet ukoll?" (v.49).

L-istess naqraw fir-rakkont tagħna. Izda l-Evanġelista San Mark ikompli jikteb: "Malli Ġesù ntebħ fih innifsu x'kienu qegħdin jgħidu bejnhom u bejn ruhhom qalilhom: 'Għaliex qegħdin taħsbu hekk f'qalbkom?'" (Mk 2:8). L-Evanġelista, speċjalment l-Evanġelista San Ġwann,⁴⁶ jenfasizzaw spiss id-don li kellu Ġesù li jaqra dak li kien hemm f'qalb il-bniedem. Il-fatt li Ġesù kien kapaċi jaqra qalb il-bniedem titfgħu ukoll fuq l-istess livell tal-Mulej Alla, għaliex fl-Iskrittura spiss naqraw li huwa Alla li jaqra qalb il-bniedem.⁴⁷ Huwa għalhekk li Ġesù meta ntebħ x'kienu qed jaħsbu l-kittieba f'qalbhom jagħmlilhom mistoqsija: "Għaliex qegħdin taħsbu hekk f'qalbkom? X'inhu l-ehfef, tgħid lill-mifluġ, 'Dnubietek maħfura,' jew tgħidli, 'Qum u aqbad friexek u imxi?'" (vv8-9).

Id-dilemma tal-kittieba

F'sitwazzjonijiet ta' dibattici bħal dawn, spiss naqraw li Ġesù kien iweġeb billi jistaqsi mistoqsija ohra. Hekk, per eżempju, jagħmel fl-episodju ta' meta raġel b'idu niexfa jidhol fis-sinagoga f'jum is-Sibt u qagħdu jgħassulu jekk kienu

se jfejqu, u Ġesù jistaqsi: "X'jiswa li tagħmel nhar ta' Sibt, ġid jew deni? Issalva haġja jew toqtolha?" (3:4). Hekk ukoll meta l-qassisin il-kbar u l-kittieba u x-xjuħ staqsew b'liema setgħa kien qiegħed jagħmel dan kollu, hu wegħibhom hekk: "Ha nagħmlilkom mistoqsija waħda jien, wegħbuni għaliha, u ngħidilkom b'liema setgħa qiegħed nagħmel dan kollu" (11:29).

Fil-każ tagħna, meta Ġesù staqsa x'kien l-ehfef jekk hux li jiddikjara li d-dnubiet ta' dak ir-raġel kienu maħfura jew li jfejqu fizikament, faċilment li l-kittieba setgħu jaħsbu li d-dikjarazzjoni tal-maħfra tad-dnubiet kienet l-aktar triq haġifa. Bil-kliem wiehed seta' jgħid li jrid, imma li tagħmel miraklu f'dan il-każ kien iservi ta' prova kemm il-kelma ta' Ġesù kienet tassew valida.

Id-dilemma tal-kittieba, mela, kienet li min-naħa kien jidher ehfef li Ġesù jahfer id-dnubiet milli jfejjaq raġel marid. Min-naħa l-ohra, izda, li tfejjaq raġel li ma setax jimxi kien sinjal tal-attività divina, jiġifieri xi haġa li seta' jagħmel Alla biss. Mela, jwieġbu xi jwieġbu l-kittieba għal din il-mistoqsija ta' Ġesù, huma kienu se jsibu ruhhom f'diffikultà. Huma ma ridux isejhu l-maħfra tad-dnubiet bħala l-ehfef haġa, għaliex dan kien se jkun 'insult' għal Alla, u allura kienu se jkunu huma stess li jiġu akkużati li

qed jidgħu, l-istess akkuża li għamlu huma kontra Ġesù! Imma fl-istess ħin, il-kittieba lanqas ma xtaqu jgħidu li l-eħfef haġa kienet li Ġesù jagħmel dan il-miraklu. Jekk inhu hekk, allura l-miraklu li kien se jagħmel Ġesù kien se juri li tassew huwa kellu s-setgħa li jwettaq l-istess azzjonijiet ta' Alla.

Ġesù għalhekk jirritorna għall-kwestjoni tal-maħfra tad-dnubiet: il-miraklu li kien se jagħmel ma kienx l-għan fih innifsu. Il-miraklu li kien se jagħmel Ġesù ma' dan ir-raġel marid kellu jseħħ sabiex bih juri min hu u minn fejn kienet ġejja s-setgħa tiegħu. Hekk allura jkompli jgħid Ġesù: "Mela biex tkunu tafu li Bin il-bniedem għandu s-setgħa jahfer id-dnubiet fuq l-art," qal lil mifluġ, 'Qum, qiegħed nġhidlek, aqbad friexek u mur lejn darek.'" (vv.10-11).

Bin il-bniedem

Għall-ewwel darba fl-Evangeliġu, Ġesù hawnhekk jirreferi għalih innifsu bit-titlu ta' "Bin il-bniedem," titlu li jsir aktar prominenti fl-Evangeliġu, speċjalment meta Ġesù jitkellem fuq il-passjoni u l-mewt tiegħu. It-titlu ta' Bin il-bniedem jehodna lura għall-paġni tat-Testment il-Qadim, speċjalment għal dak li nsibu fil-Kapitlu 7 tal-Ktieb ta' Danjel. Inkiteb hafna fuq l-orijini u t-tifsira ta' dan it-titlu li fl-Evangeliġu. Tajjeb li nżommu f' mohħna li dan



it-titlu nsibuh użat dejjem fuq fomm Ġesù biss.⁴⁸

Għalina bhala qarreja ta' dan l-Evangeliġu, it-tifsira ta' dak li Ġesù jgħid għalih innifsu f'din il-ġrajja, meta jsejjaħ lilu nnifsu 'Bin il-bniedem' tibqa' mistoqsija mhux solvuta. Imma din il-mistoqsija ma tistax tiġi mwiegħba f'dan il-punt tal-istorja ta' San Mark: minflok, ikollna nistennew aktar tard meta l-Evangeliġista jagħtina aktar informazzjoni fuq min hu Ġesù. Fil-fatt, bl-eċċezzjoni ta' dan ir-rakkont u dak li nerġgħu naqraw fl-istess kapitlu,⁴⁹ dan it-titlu ma nsibuhx użat f'San Mark qabel l-istqarrija ta' Pietru f'Ċesarija ta' Filippu.⁵⁰ Wara din il-ġrajja, imbagħad, it-titlu ta' 'Bin il-bniedem' jintuża daqs 12-il darba f'dan l-Evangeliġu bhala ċavetta li biha Ġesù juri min kien tassew lid-dixxipli tiegħu.⁵¹

Xi haġa oħra li rridu ninnutaw huwa li dan hu l-uniku episodju fl-Evangeliġu fejn il-maħfra tad-dnubiet hija marbuta mat-titlu ta' 'Bin il-bniedem.' Imkien

aktar fl-Evangeliġu ma nsibu li Bin il-bniedem jista' jahfer id-dnubiet. Interessanti ninnutaw kif Ġesù jgħid li bhala Bin il-bniedem hu għandu s-setgħa li jahfer id-dnubiet "fuq l-art." Is-setgħa ta' Alla li jahfer id-dnubiet mis-smewwiet, issa kienet qed tingħata wkoll lil Bin il-bniedem 'fuq l-art.' Tassew li kif naqraw fl-episodju tal-maġħmudija ta' Ġesù, is-smewwiet kienu "iċċartu" (Mk 1:10), u dak Alla li kien jgħix fis-smewwiet, issa kien qed juri l-preżenza tiegħu fuq din l-art fil-persuna ta' Ibnu, li ma kien hadd għajr 'Bin il-bniedem,' li kellu jerga' jiġi fil-glorja, kif naqraw fil-ktieb ta' Danjel.⁵²

Ġesù, mela, juri li kien tassew Bin il-bniedem bis-setgħa li jahfer id-dnubiet fuq l-art billi jwettaq il-miraklu li bih jikkonferma l-kliem tiegħu li seta' jahfer id-dnubiet ta' dan ir-raġel marid. Hekk naqraw fil-versi 11-12 meta Ġesù jgħid lill-marid: "Qum, qiegħed nġhidlek, aqbad friexek, u mur lejn darek.' Dak qam, qabad malajr friexu, u hareġ 'il barra quddiem kulhadd."

Il-miraklu

Il-miraklu huwa rrapurtat b'mod rapidu. Fil-v.10 Ġesù jkellem lir-raġel u jirrepeti l-kliem li kien użat sabiex jisfida lill-kittieba fil-v.9 “Qum, u aqbad friexek u imxi” (v.11). U l-fejqan isehh b'mod immedjat permezz ta' kelma li San Mark jużaha spiss: “minnufih”, bil-Grieg: *euthus*. Għall-kliem ta' Ġesù, ir-raġel, “iqum”, jieħu fuqu l-friex u quddiem kulhadd iħalli din ix-xena (v.11a). It-tliet verbi użati hawn jaqilbu ta' taħt fuq is-sitwazzjoni li kien fiha dan ir-raġel marid sa f'tit qabel: dak li kien mixħut fuq il-friex, issa jqum minn fuq il-friex; dak li kienu qed iġorru erba' t'irġiel, issa jkun hu li jieħu fuqu l-friex; dak li lanqas seta jidhol fid-dar minħabba l-folla, issa jimxi quddiem kulhadd u johroġ mid-dar mingħajr ebda problema ta' xejn.

Tajjeb li ninnutaw ukoll il-qawwa tal-użu tal-verb ‘qum’, bil-Grieg: *egeire*, li jintuża hawnhekk. Dan hu l-istess verb li San Mark diġà użah fir-rakkont tal-fejqan ta' omm il-mara ta' Xmun, fejn wara li Ġesù qabadha minn idha u ‘qajjimha’ hija qamet isservihom.⁵³ Dan hu wkoll l-istess verb li se jintuża fil-miraklu tal-qawmien mill-mewt tat-tifla ta' Ġajru⁵⁴ u għall-qawmien ta' Ġesù stess.⁵⁵ Bl-użu ta' dan il-verb, San Mark bħal donnu, mela, jrid jurina li dan ir-raġel

kien qed jibda hajja ġdida daqslikieku kien bħal raġel mejjet imma issa raġa' ha l-hajja. Dan ma jsehħ biss fuq livell fiżiku, daqskemm fuq livell spiritwali wara li kien ha prova li dnuvietu kienu tassew inhafrulu permezz tal-miraklu tal-fejqan fiżiku. Il-miraklu, mela, kien sinjal estern tal-helsien interjuri li dan ir-raġel kien kiseb bil-maħfra tad-dnubiet.

Konkluzjoni tar-rakkont

Il-kittieba josfru mix-xena hekk kif Ġesù jagħmel il-miraklu. F'kuntrast magħhom naqraw hekk fil-konkluzjoni tar-rakkont: “U kulhadd staghgeb, u bdew ifaħhru lil Alla u jghidu: ‘Hwejjeġ bħal dawn qatt ma rajnihom’” (v.12b). Bħalma jġri spiss fl-Evanġelju skont San Mark, il-folla tagħmel reazzjoni ta' staghgib u tfaħhar lil Alla. Il-kittieba, iżda, ma jaqsmux mal-folla dan l-istaghgib mimli ferħ. Din ir-reazzjoni tal-kittieba tippreparana għal dak li naqraw fl-erba' kontroversji l-ohra li jsegwu dan ir-rakkont li jispiċċaw bil-komplott sabiex jeqirdu lil Ġesù. Sa minn kmieni ħafna, fin-narrativa tiegħu, San Mark għalhekk jurina li l-hajja ta' Ġesù kienet taħt id-dell tas-salib.

Referenzi

1 Jidher li San Matthew u San Luqa li kitbu wara San Mark, ħadu dan l-istess episodju u

dahluh jagħmel parti minn narrattiva tagħhom. Ara Mt 9:1-8 u Lq 5:17-26.

2 Mk 2:1-12.

3 Mk 2:13-17.

4 Mk 2:18-22.

5 Mk 2:23-28.

6 Mk 3:1-6.

7 Ara Mk 3:6.

8 Fuq dan il-punt ara Benoit Standaert, *Marco Vangelo di una notte vangelo per la vita: Commentario*, Bologna 2012, 145.

9 Ara l-argumenti ta' William L. Lane, *The Gospel of Mark, The New International Commentary on the New Testament*, Grand Rapids/Michigan 1974, 91.

10 Xi studjużi huma tal-fehma li dawn l-istejjer ta' konflitt f' 2:13-3:6 kienu diġà miġburin flimkien qabel ma San Mark kiteb l-Evanġelju tiegħu. Fost dawn l-istudjużi ara J. D. G. Dunn, “Mark 2:1-3:6: A Bridge Between Jesus and Paul in the Question of the Law,” *New Testament Studies* 30 (1984): 395-415.

11 Mk 2:1-12.

12 Mk 2:13-17.

13 Mk 2:23-28.

14 Mk 3:6

15 Ara Mk 1:29. Fuq dan il-punt ara, Francis J. Moloney, *The Gospel of Mark: A Commentary*, Peabody/Massachusetts 2002, 60.

- 16 Ara Mk 1:39.
- 17 Ara Mk 3:1-5; 6:1-6.
- 18 Fuq dan il-punt ara Klemens Stock, *Vangelo secondo Marco*, Padova 2005, 63.
- 19 Ara wkoll Mk 4:14-20.33.
- 20 Ara Mk 1:30.32; 7:32; 8:22; 9:17. Dawn ir-referenzi kollha jagħmlu użu mill-istess verb bil-Grieg: *pherein*.
- 21 Ara Mk 1:16-20.29
- 22 Fuq dan l-argument ara Benoit Standaert, *Marco Vangelo di una notte vangelo per la vita: commentario*, Bologna 2011, 150.
- 23 Ara Mk 1:5.33.45. Ara Benoit Standaert, *Marco Vangelo di una notte vangelo per la vita: commentario*, Bologna 2011, 151.
- 24 Ara Mk 10:46-52.
- 25 Ara Mk 2:1-12.
- 26 Ara Mk 11:1-10.
- 27 Ara Mk 15:6-15.
- 28 Ara Lq 19:1-10.
- 29 Fil-letteratura Rabbinika kontemporanja għall-Evangelijs nsibu wkoll episodji li fihom xi hadd jaqla s-saqaf sabiex inizzlu lil xi hadd minnu. Ara H. van der Loos, *The Miracles of Jesus*, Leiden 1965, 440-442.
- 30 Ara Atti 9:25; 2 Kor 11:33.
- 31 San Luqa, jevita dan it-terminu kull darba li jkun qed jiehu xi episodju minn San Mark, għalkemm jużah fl-Atti tal-Appostli. Ara Atti 5:15; 9:33. Ara wkoll Ġw 5:8.9.10.11.
- 32 San Mark juża mhux biss in-nom 'fidi' imma wkoll il-verb 'temmen', bil-Grieg: *pisteuein*, li f'dan l-Evangelijs nsibuh użat daqs 11-il darba. Kuntrarju għal dan il-verb 'temmen' San Mark juża wkoll l-espressjoni 'nuqqas ta' fidi', bil-Grieg: *apistia – apistos*. Ara Mk 6:6; 9:19; 9.24.
- 33 Ara, per eżempju, 1 Tess 2:11.
- 34 Fuq l-użu tal-passiv divin f'dan il-vers ara Robert A. Guelich, *Mark 1-8:26: Word Biblical Commentary 34A*, Dallas/Texas 1989, 85-86.
- 35 Ara Mk 1:14-15.
- 36 Ara Sir 38:1-5l; Salm 38:2-18; 107:17. Fuq dan is-sugġett ara per eżempju, Daniel Harrington, *Why do we Suffer? A Scriptural Approach to the Human Condition*, Franklin 2000.
- 37 Ara, per eżempju, Dewt 28:21-35.
- 38 Ara Mk 1:22.
- 39 Ara Mk 4:1. Ara wkoll 13:3.
- 40 Ara Mk 2:14.
- 41 Fuq dan il-punt ara, Klemens Stock, *Vangelo secondo Marco*, Padova 2005, 63.
- 42 Ara, per eżempju, Eżod 34:7; Isa 43:25; 44:22.
- 43 Għal diskussjoni fuq dak li kien meqjus bhala dagħa fil-Bibbja, ara, John R. Donahue – Daniel J. Harrington, *The Gospel of Mark, Sacra Pagina 2*, Collegeville/Minnesota 2002, 94-95.
- 44 Ara, per eżempju, Lev 24:15; 1 Slat 21:13.
- 45 Lev 24:10.23; 1 Slat 21:13; Īw 10:33.
- 46 Ara Ġw 2:24-25; 4:29; 6:15; 16:30.
- 47 1 Sam 16:7; Salm 7:10; Ġer 11:20; Sir 43:18-19.
- 48 Għad-diskussjoni fuq it-titlu ta' Bin il-Bniedem ara M.D. Hooker, "Is the Son of Man Problem Really Insoluble?" in *Text and Interpretation: Studies in the New Testament Presented to Matthew Black*, ed. E. Best and R.McL. Wilson, Cambridge 1979, 155-168; D.R. Burkett, *The Son of Man Debate: A History and Evaluation*, SNTSMS 107, Cambridge 2000.
- 49 Ara Mk 2:28.
- 50 Ara Mk 8:29.
- 51 Jacob C. Naluparayil, *The Identity of Jesus in Mark*, Jerusalem 2000.
- 52 Ara Dan 7.
- 53 Ara Mk 1:30.
- 54 Ara Mk 5:1.
- 55 Ara Mk 16:6.



Giorgio Bernardelli

I Francescani: “Ecco com'è la pietra del sepolcro di Gesù”

lastampa.it (30/10/2016)


Din il-gimgha assistejna għal avveniment storiku fil-Bażilika tal-Qabar ta' Kristu f'Ġerusalemm. Stajna nkunu xhieda ta' xi haġa li kienet ilha ma tigris sekli fil-Qabar vojta ta' Ġesù, l-aktar post qaddis għall-Kristjanità. Matul dawn l-aħhar xhur qed isir xogħol ta' restawr fuq l-Edikola tal-Qabar ta' Kristu, li fiċ-ċentru ta' din il-knisja kbira, tiġbor fiha l-post li skont it-tradizzjoni antikissima Kristjana hu l-Qabar li fih Ġesù gie mqiegħed wara li miet fuq is-salib.

Ir-restawr sar possibbli wara qbil bejn id-diversi Knejjes insara li flimkien jamministraw il-Bażilika. Dan ir-restawr għandu x'jaqsam prinċipalment mal-istatiċità ta' din l-Edikola li tinsab fiċ-

ċentru tar-rotunda; skont is-sejbiet li għamlu esperti, fil-fatt, l-istabilità tagħha giet compromessa sal-punt li kien meħtieġ li tiġi msewwija u li jitneħħew ir-rinforzi tal-hadid li jagħlquha bħal f'gaġġa minn wara t-terremot li kien laqat lil Ġerusalemm fl-1927. Fl-Art Imqaddsa, iżda, ir-restawr hu dejjem okkażjoni prezzjuża biex wiehed japprofondixxi l-għarfien arkeoloġiku. Dak hu li qiegħed jiġri fil-Qabar ta' Kristu, bid-deċiżjoni li saret li, għal biss 60 siegħa, jitneħħa l-wiċċ tal-irħam li jservi bħala altar ġewwa l-Edikola, fl-ispazju dejjaq li fih jidhlu l-pellegrini biex iqimu l-Qabar ta' Ġesù.

Dan kien fatt għal kollox eċċezzjonali: l-aħhar darba li nfetaħ il-Qabar kien

fl-1810 (waqt ir-restawr tal-Edikola wara n-nirien tal-1808, immexxija mill-arkitett Nikolaos Komnenos minn Mitylene, n.d.), u jekk immorru aktar lura fiż-żmien il-kronaki jtkellmu biss minn ftuh ieħor li kien sar fl-1555, fl-okkażjoni tal-bini mill-ġdid tal-Edikola (mill-Kustodju Patri Bonifacio di Ragusa, jew Dubrovnik, n.d.). L-operazzjoni – li damet b'kollox 60 siegħa – bdiet nhar l-Erbgħa 26 ta' Ottubru. Fl-4 p.m. il-Bażilika nġhalqet għall-pellegrini, u fis-7 p.m., wara li ttieħdu l-prekawzjonijiet kollha, giet imneħħija l-irħama tal-wiċċ tal-Qabar, fil-preżenza tal-Patrijarka Grieg Ortodoss Theophilos III, tal-Vigarju tal-Kustodja Frangiskana tal-Art Imqaddsa, Patri





Dobromir Jasztal ofm, u tal-Isqof Armen Ortodoss Sévan.

Il-mument eċċezzjonali għe filmat min-National Geographic, li akkwistat id-dritt esklussiv tal-immagini mid-direzzjoni tar-restawri, immexxija mill-grupp tal-Università Teknika Nazzjonali ta' Atene, koordinati mill-Professoressa Antonia Moropoulou. Dak li nstab hu interessanti. Biex jiġi evitat ir-riskju ta' danni, jidher li l-ispazju ta' taħt il-wiċċ tal-irham kien għe mimli

bir-ramel. Matul il-lejl u fl-ghodwa tas-27 ta' Ottubru saret hidma biex jitnehha r-ramel. X'hareġ għad-dawl? Ir-rakkont jagħtuhulna l-Frangiskani tal-Kustodja tal-Art Imqaddsa fuq is-sit tal-internet tagħhom, bit-titlu "Rajt il-Qabar ta' Kristu li rxoxta."

Il-Frangiskani jirrakkontaw kif, wara li tnehha r-ramel, "deher wiċċ ieħor tar-rham griż, wiċċ li hu maqsum. Hu twil daqs il-wiċċ tar-rham ta' fuq, imma wiesgħa biss nofsu; il-kumplament jidher li nkiser. L-arkeologi

jahsbu li jista' jkun wiċċ li kienu poġġew il-Kruċjati. Fuqu jidher imnaqqax salib. Għalissa għad ma hemmx ċertezza, u rridu nistennew ir-riżultati tal-istudji xjentifiċi fuq il-fdalijiet li nstabu."

Dak li affaxxina lil kull min daħal fl-Edikola hu dak li kien jidher taħt il-qasma ta' dan il-wiċċ imkisser. "Fil-post li fih ma hemmx rham griż – ikomplu l-Frangiskani – tidher il-blata. Hi l-blata originali, is-sodda funebri li fiha tqiegħed Ġesù, maqtugħa fl-istess għebli tipika ta' Ġerusalemm." U hemm dettall ieħor interessanti mill-lat arkeologiku: "Fil-blata wieħed jista' jara sinjali ta' kanali mnaqqxin." Dan hu fenomenu li għadu miftuħ għal interpretazzjonijiet diversi bejn l-esperti.

Dawn il-kanali setgħu jintużaw biex jgħaddu minnhom fluwidi, jew għal xi rit Bizantin li fih kien jiġi mqaddes iż-żajt, skont oħrajn." Hemm indikazzjoni oħra li tista' tforni għajjnuna għall-indaġini u li forsi tista' tgħin fiha l-ikonografija: "Il-mod li fih hi maqtugħa l-blata tista' tagħti hjiel lill-ispeċjalisti dwar liema kien l-orjentament tal-ġisem ta' Ġesù, jiġifieri, ir-ras kienet orjentata lejn il-punent jew lejn il-lvant?" Fl-aħharnett il-Frangiskani jagħmlu din ir-riflessjoni: "Dak li kulhadd ra hu li l-blata li fiha strah il-ġisem ta' Kristu hi blata għal kollox



ordinarja, imma għal dawk li ittawlu ġewwa fiha dan kien mument assolutament straordinarju.”

Dawn huma l-ftit impressjonijiet tal-bidu, imma huma xorta waħda ċari biżżejjed biex jikkonfermaw il-fundament storiku tad-devozzjoni tal-insara għall-Qabar vojta ta' Ġesù. Is-sejbien tal-blata hu konferma oħra tal-fatt li, fiċ-ċentru tar-rotunda hemm tassew blata li kienet tintuża bħala Qabar; blata li ċertament kienet diġà fiċ-ċentru tal-post tat-talb tal-komunità Lhudija-Kristjana ta' Ġersualemm, qabel il-qerda li għamel l-Imperatur Adrijanu fis-sena 135 w.K.,

li biddel dan il-post f'tempju pagan ta' kult lill-allat Gove, Minerva u Venere.

Nistgħu għalhekk nifhmu l-emozzjoni profonda li biha l-Frangiskani jikkonkludu r-rakkont tagħhom: “Min seta' jara b'għajnejh din il-blata, hassu bħan-nisa li wiegħu għall-istedina tal-Angli nhar Hadd il-Għid (Mt 28,6), u jista' tassew iħoss li ġie mimsus, immarkat u mbierek mill-Mulej għax għex dan il-jum straordinarju. Raw b'għajnejhom stess il-punt eżatt li fih il-ġisem tal-Mulej ġie mqiegħed. Setgħu jhossu li Ġesù kien verament jinsab hemmhekk. Imma għajnejhom setgħu wkoll

jikkontemplaw il-ġenb miftuħ ta' Ġesù quddiem Tumas li jrid idahħal sebghu fil-ġrieħi tal-passjoni. Jekk irnexxielhomx imissu jew le l-post qaddis mhux importanti, daqskemm il-fatt li ħarġu mill-Edikola b'għajta ta' ferħ: “Iva, ahna ċerti, Kristu qam tassew mill-imwiet. Int, Sultan rebbieħ, henn għalina” (Sekwenza tal-Għid).

ĠEDDED L-ABBONAMENT TIEGHEK

L-ART *Imqaddsa*
RIVISTA BIBLIKA

TIGDID
L-ART IMQADDSA
2017



ABBONAMENT:

€10 fis-sena

€15 jew aktar Sostenitur

TOHROĠ KULL 3 XHUR



Kummissarjat tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

Kunjom _____

Isem _____

Indirizz _____

Kodiċi Postali _____

Qed nibgħat € _____

bħal abbonament għall-2017

Jekk irċevejt ir-Rivista b'xejn għaliex ġejt l-Art Imqaddsa mal-Franġiskani, hallas l-abbonament biex tkompli tiriċiviha.





Pellegrinaggi Frangiskani 2017

Ikteb jew ċempel:

Kummissarjat tal-Art Imqaddsa

8, Triq Santa Luċija,
Valletta VLT 1213, Malta

Tel: 2124 2254

E-mail: comalt@ofm.org.mt

www.ofm.org.mt

Art Imqaddsa u Ġordanja

20 - 30 April

Art Imqaddsa

10 - 18 Mejju

13 - 21 Lulju

17 - 25 Awwissu

10 - 18 Settembru

Art Imqaddsa *Extra*

6 - 16 Novembru

Assisi

28 Awwissu - 2 Settembru

Polonia

29 Lulju - 2 Awwissu

